



సనాతన సారథి



జనవరి 2012

సనాతన సారథి

సత్య, ధర్మ, శాంతి, ప్రేమలద్వారా మానవజాతి సామాజిక,
నైతిక, ఆధ్యాత్మిక అభివృద్ధికి అర్చితము

సంపుటము 55

జనవరి 2012

ప్రచురణ తేదీ

సంచిక 1

2011 డిసెంబరు 23

శీర్షికలు

పుటలు

1. తొలి పలుకు	సం॥	2
2. నూతన సంవత్సర దివ్య సందేశం	అవతార అనుగ్రహ భాషణం	4
3. పుట్టపర్తి మహా దివ్యక్షేత్రం	గౌ॥ కె. రోశయ్య	7
4. మకర సంక్రమణ విశిష్టత	అవతార అనుగ్రహ భాషణం	9
5. వ్రపంచమే వ్రశాంతి నిలయం	పోత్తూరి వెంకటేశ్వరరావు	14
6. అవధుల్లేని దివ్య ప్రేమ	ఆర్.జె. రత్నాకర్	16
7. జ్ఞాపకాల పందిరి (3వ భాగం)	ప్రొ॥ కె. అనిల్ కుమార్	18
8. పుట్టపర్తి వ్రపంచ ఆధ్యాత్మిక కేంద్రం	అండవిల్లి సత్యనారాయణ	22
9. మహా మహిమాన్విత ప్రేమావతారి (11వ భాగం)	బి.వి. రమణరావు	25
10. స్వామిపై విశ్వాసమే రోగికి, వైద్యునికీ రక్ష	డా॥ హెచ్.ఎస్. భట్	29
11. జగదీశ్వరుని జయంతి	దివి చతుర్వేది	33
12. అమృత కలశం	ఆర్. లక్ష్మణ రావు	36
13. ఏది త్యాగం?	చిన్నకథ	37

© శ్రీ సత్యసాయి సాధనా ట్రస్టు, పబ్లికేషన్స్ విభాగం, ప్రశాంతి నిలయం

ఎడిటర్ : బి.వి. రమణరావు

అసిస్టెంట్ ఎడిటర్ : వి. శ్రీనివాసులు

వార్షిక చందా: భారతదేశంలో: ₹ 60.00 విదేశాలకు: ₹ 550, లేక \$ 13, లేక £ 9, లేక € 9


టెలిఫోన్: 287375 (సనాతన సారథి Extn. 128) STD: 08555 ISD CODE: 0091-8555

E-mail: subscriptions@sssbpt.org, editor@sssbpt.org

గమనిక: అడ్రసు కవరుపై గల మీ చందానెంబరు ప్రక్కన చందాగడుపు ఎంతవరకు ఉన్నదో సూచించడం జరిగింది. మూడు పువ్వుల గుర్తు (***) ఉన్నట్లయితే మీ చందాను వెంటనే రెన్యూవల్ చేయించుకోగలరు.

శ్రీ సత్యసాయి సాధనా ట్రస్టు, పబ్లికేషన్స్ విభాగం, ప్రశాంతి నిలయం, అనంతపురం జిల్లా (ఆం.ప్ర) - 515134 తరపున ప్రశాంతి నిలయంలోని శ్రీ సత్యసాయి ఆశ్రమ పరిధిలో ఉన్న శ్రీ సత్యసాయి ప్రెస్ షెడ్ (120'X40')లో ముద్రింపబడి ప్రచురింపబడింది.

ముద్రాపకుడు, ప్రచురణకర్త : కె.ఎస్. రాజన్



తొలి పలుకు



అది 2005 నవంబరు 23వ తేదీ ఉదయం. భగవాన్ 80వ జన్మదిన వేడుకలలో పాల్గొనడానికి విచ్చేసిన అశేష భక్తజన సందోహంతో హిల్ పూస్ట్ డివిజన్ క్రిక్కిరిసిపోయింది. ఏ క్షణమైనా కుంభవృష్టి కురుస్తుందా అన్నట్లు ఆకాశం దట్టంగా మేఘవృతమై ఉంది. సన్నని జల్లు కురుస్తోంది.

శాంతివేదికను కప్పి ఉంచిన నీలిరంగు తెర పైకి లేవగా భగవాన్ దివ్యదర్శన భాగ్యం పొంది భక్తాళి పరవశించారు. సరిగ్గా అదే సమయానికి ఉదయ భానుడు నీలిమబ్బు తెరలను తొలగించుకొని తొంగి చూశాడు. అప్పటికి దాదాపు నాలుగైదు రోజులుగా గగనతలంలో దట్టంగా మేఘాలు పరచుకోవడంతో దుర్భిణీకికూడా గోచరించని దినకరుడు వెండి సింహాసనము నధిష్టించిన సత్యసాయి భగవానుని దివ్యతేజాన్ని దర్శించడానికా అన్నట్లు, సరిగ్గా అదే సమయానికి వెలుపలకి రావడంతో... ఆ అద్భుత ఘట్టాన్ని లక్షలాది భక్తులు సంభ్రమాశ్చర్యానందాలతో వీక్షించి జయజయధ్వానాలు చేశారు. కొద్ది క్షణాల్లో తిరిగి మబ్బులచాటున మాయమైన ఉదయభానుడు మళ్ళీ ఆ రోజంతా కనిపించలేదు.

కర్మసాక్షియైన సూర్య భగవానునికి, సర్వసాక్షియైన సాయి పరమాత్మకు గల పోలికలు చాలా ఆసక్తిని గొలిపేవిగా ఉంటాయి. ఇరువురూ స్వయం ప్రకాశకులే. సూర్యుడు ఉదయాస్తమయముల నొందినట్లుగా మనకు గోచరించినా నిజానికి సూర్యుడు ఉదయించడమూ లేదు, అస్తమించడమూ లేదు. అట్లే, జనన మరణాలకు అతీతమైన దివ్యత్వం సాయిత్వత్వం. దినకరుడు సప్తాశ్వరధారూఢుడై ప్రపంచానికి వెలుగును ప్రసాదిస్తే సాయి భగవానుడు సత్య, ధర్మ, శాంతి, ప్రేమ, అహింస, త్యాగ, యోగాలనే సప్తాశ్వాలను పూన్చిన దివ్యరథాన్ని అధిరోహించి ప్రపంచానికి విజ్ఞాన, సుజ్ఞాన, ప్రజ్ఞానములనే కాంతిని

ప్రసాదిస్తున్నారు. ఆదిత్యుని పేరు చెప్పుకొని మనమైనా ఆదివారాలు సెలవు తీసుకుంటున్నాముకానీ, సూర్య భగవానుడుకానీ, సాయి పరమాత్మకానీ, వినాడైనా సెలవు తీసుకున్నట్లు విన్నామా? కన్నామా?! ఒక క్షణమైనా వారికి విశ్రాంతి లేదు కదా!

మకర సంక్రమణంలో సూర్యుడు ఉత్తర దిశగా, అంటే ఈశ్వరుని నివాసమైన హిమాచలమువైపు ప్రయాణం ప్రారంభిస్తాడు. “అట్లనే బుద్ధిని దాని అధిదేవత అయిన సూర్యునితో చేర్చితే పరమేశ్వరుని సన్నిధి సులభముగా దొరకుతుంది” అన్నారు భగవాన్. మకర సంక్రాంతి సందర్భంగా వారు అనుగ్రహించిన దివ్యోపన్యాసాలలోని కొన్ని భాగాలను “మకర సంక్రమణ విశిష్టత” శీర్షికతో మీకు అందిస్తున్నాము.

నూతనాంగ్ల సంవత్సరం సందర్భంగా భగవాన్ అనుగ్రహించిన దివ్య సందేశంలో అంకెలు మారినంత మాత్రమున అదృష్టం మారదని, “ఏ విత్తులను నాటి ఇచ్చోటనుంటిమో అట్టి ఫలములే మనకు అందుతూ ఉంటాయ”ని స్పష్టం చేశారు.

“శ్రీకృష్ణుని జన్మస్థానమైన మధురవలె, శ్రీరాముని జన్మస్థానమైన అయోధ్యవలె శ్రీ సాయి భగవానుని జన్మస్థానమైన పుట్టపర్తి మనందరికీ ఒక పవిత్ర మహా దివ్యక్షేత్రం” అంటూ భగవాన్ జయంతి సందర్భంగా తమిళనాడు గవర్నర్ గౌ|| కె. రోశయ్యగారు చేసిన స్ఫూర్తిదాయకమైన ప్రసంగంయొక్క పూర్తిపాఠాన్ని ఈ సంచికలో ఇస్తున్నాము.

శ్రీ సత్యసాయి అవతార ప్రేమతత్వాన్ని, ధ్యేయాన్ని చక్కగా వివరిస్తుంది ప్రముఖ పాత్రికేయులు శ్రీ పొత్తూరి వెంకటేశ్వరరావుగారి రచన ‘ప్రపంచమే ప్రశాంతి నిలయం’.

స్వామిది ఒక్క తల్లి ప్రేమ కాదు, అసంఖ్యాక మాతల అమృత ప్రేమ సాయిమాతది. అట్టి

దివ్యప్రేమను ప్రతిబింబించే చిరస్మరణీయమైన తన అనుభవాన్ని శ్రీ సత్యసాయి సెంట్రల్ బ్రహ్మ సభ్యులు శ్రీ ఆర్.జె. రత్నాకర్ “అవధుల్లేని దివ్యప్రేమ” శీర్షిక క్రింద పాఠకులతో పంచుకుంటున్నారు. “భగవాన్ బాబావారివంటి దివ్యావతారము మానవాళి చరిత్రలో నభూతో నభవిష్యతి. వేయి జన్మలెత్తినా వారి ప్రేమ ఋణం తీర్చుకోలేము” అంటారాయన.

అనారోగ్యంతో బాధపడుతున్న ఇల్లాలికి ఉపశమనం కలుగుతుందేమోనన్న ఆశతో, అదికూడా ఆమె బలవంతంపై అనేక అనుమానాలతో, సందేహాలతో ప్రశాంతి నిలయంలో అడుగుపెట్టిన అనిల్ కుమార్ గారిని భగవాన్ హృదయాంతరాళాలను స్పృశించే తమ చల్లని చూపుతో కట్టేసి, తమదైన శైలిలో సందేహ నివృత్తి గావించి, ఇల్లాలికి ఆరోగ్య సమస్యను తీర్చి, ఆ తరువాత ఏడేళ్ళపాటు ఆయనను పట్టించుకోనట్లుగా దోబూచులాడి, చివరకు ‘ఏయ్ గుంటూరు ప్రొఫెసర్ అనిల్ కుమార్... నిన్నే పిలిచేది’ అంటూ పలకరించి పరవశింపజేసిన వైనం ఈ మాసం ‘జ్ఞాపకాల పందిరి’లో ఎంతో ఆసక్తిని కల్గిస్తుంది.

శ్రీ సత్యసాయి సేవాసంస్థల తృతీయ ప్రపంచ మహాసభలలో ఒక పత్రికా విలేఖరిగా పాల్గొన్న శ్రీ అండవిల్లి సత్యనారాయణ ప్రశాంతి నిలయాన్ని ఒక మినీ ఐక్యరాజ్య సమితిగా వర్ణిస్తూ, నాటి మహాసభల విశేషాలను ‘పుట్టపర్తి ప్రపంచ ఆధ్యాత్మిక కేంద్రం’ శీర్షిక క్రింద పాఠకులతో పంచుకుంటున్నారు.

మన స్వామి పిలిచిన పలికే దైవమే కాదు, పిలువకున్నా పలుకుతూ వచ్చే అపద్బాంధవుడని ఋజువు చేసే దృష్టాంతాలు భగవాన్ దివ్య జీవిత చరిత్రలో కోకొల్లలు. ఆకస్మిక నిర్వేదంతో ఆత్మహత్యకు పాల్పడబోతున్న ఒక సైనికాధికారిని కాపాడే నిమిత్తం స్వామి అతని స్నేహితునిగా, ఆ స్నేహితుని భార్యగా, వాళ్ళ పెట్టెను మోసే కూలీగా మూడు రూపాలను ధరించిన అద్భుత సంఘటన తాలూకు వివరాలను ఈ మాసం ‘మహా మహిమాన్విత ప్రేమావతారి’లో తెలుసుకుంటారు. అలనాడు భగవాన్ కూర్మావతారం ధరించి మంధర పర్వతం మునిగిపోకుండా కాపాడితే, ఈ అవతారంలో నూతిలో పడిపోయిన రాధాకృష్ణయ్య అనే భక్తుణ్ణి రెండు గంటలపాటు స్వయంగా భుజాల మీద మోసి కాపాడిన వైనం భగవాన్ బాబావారి ఆర్తత్రాణపరాయణత్వానికి అద్దం పడుతుంది.

“తనకు సాధ్యమైనంతవరకు, రోగికి సహాయం చేయడానికి వైద్యుడు నిరాకరించరాదని స్వామి చేసిన ప్రబోధం నాకు ఎంతగానో తోడ్పడింది” అన్నారు ప్రపంచ ప్రఖ్యాత యూరోలజిస్టు డా॥ హెచ్.ఎస్. భట్. క్రైస్తవ మతస్థురాలైన తన అల్లుడి తల్లికి ప్రాణాంతకమైన కేన్సర్ వ్యాధిని స్వామి ‘కేన్సిల్’ చేసిన అద్భుత అనుభవాన్ని వివరిస్తూ ఆయన రేడియో సాయికిచ్చిన ఇంటర్వ్యూ విశేషాలను ‘స్వామిపై విశ్వాసమే రోగికి, వైద్యునికి రక్ష’ శీర్షిక క్రింద ప్రచురిస్తున్నాము.

- సం॥

సనాతన సారథి వెబ్సైట్ ప్రారంభం

సనాతన సారథి పాఠకులకు, చందాదారులకు ఒక శుభవార్త. భగవాన్ జయంతిని పురస్కరించుకొని 2011 నవంబరు 23వ తేదీన సనాతన సారథి వెబ్సైట్ [www.sanathanasarathi.org]ను ప్రారంభించడం జరిగిందని తెలియజేయడానికి ఆనందిస్తున్నాము. ఇకమీదట ఆన్లైన్ పద్ధతిన కూడా సనాతన సారథికి చందాలు చెల్లించడానికి ఈ వెబ్సైటు వీలుకల్పించడంతోపాటు ప్రతి నెలా సనాతన సారథి ఇంగ్లీషు, తెలుగు ఎలక్ట్రానిక్ కాపీలను చందాదారులకు అందుబాటులోకి తెస్తుంది. మిగిలిన వివరాలకు సనాతన సారథి వెబ్సైటును సందర్శించండి.

నూతన సంవత్సర దివ్య సందేశం



**మంచికాలము, పదవులు, మంచి బ్రతుకు
కోరుచుందురు మనుజులు; కోరబోరు
మంచిబుద్ధులు, జ్ఞానంబు, మంచి నడత
ఇంతకన్నను వేరెద్ది ఎఱుకపరతు?
సాధు సద్గుణ గణ్యులౌ సభ్యులార!**

ప్రేమస్వరూపులారా! సంవత్సరాలు జరుగుతున్నవి కాని మానవునియందు సద్భావములు పెరగటం లేదు. ప్రతి మానవుడు నూతన సంవత్సరం తనకు నూతనమైన సుఖసంతోషాలను అందించాలని

ఆశిస్తుంటాడు. మన సుఖసంతోషాలను నూతన సంవత్సరం తీసికొనిరావటంలేదు. నిన్నటి దినము వలెనే ఈరోజు ఉన్నది; ఈ రోజువలెనే రేపు ఉంటుంది. దినములలో మార్పు లేదు. ఎవరు చేసిన కర్మలయొక్క ఫలితమును వారు అనుభవిస్తారు. మంచి చేస్తే దుఃఖము రాదు; చెడ్డ చేస్తే సుఖమును అనుభవించలేము. ఏది చేసినా దాని ఫలితాన్ని అనుభవించక తప్పదు. ఐతే, దైవానుగ్రహమునకు పాత్రుడైన వ్యక్తి సుఖదుఃఖములను సమత్వంతో స్వీకరిస్తాడు. దైవానుగ్రహం ఎలాంటి పాపమునైనా పటాపంచలు గావించి శాంతిని చేకూర్చుతుంది. కాని, ఈ కలిప్రభావంచేత మానవుడు దైవవిశ్వాసం కోల్పోయినాడు. అట్టివానికి దైవానుగ్రహమేరీతిగా ప్రాప్తిస్తుంది! దైవానుగ్రహం చేత ఎట్టి కష్టములనైనా క్షణంలో నిర్మూలం గావించుకోవచ్చు; ఎట్టి సుఖములనైనా అనుభవించవచ్చు; ఎట్టి శాంతినైనా పొందవచ్చు. అయితే, దైవానుగ్రహం ప్రాప్తించాలంటే నిశ్చలమైన భావంతో, నిర్మలమైన హృదయంతో నిస్వార్థమైన కర్మలను ఆచరించాలి.

సెకండ్లు నిమిషములౌతున్నాయి. నిమిషములు గంటలౌతున్నాయి. గంటలు దినములౌతున్నాయి. దినములు నెలలౌతున్నాయి. నెలలు సంవత్సరములౌతున్నాయి. కనుక, నూతన సంవత్సరముకోసం మీరు కాచుకోనక్కర్లేదు. ప్రతి సెకండు నూతనమైనదే. ఈ నూతన సంవత్సరంలో ఏవిధమైన శుభములు, అశుభములు సంభవిస్తాయో అని విచారిస్తున్నారు. మీ సుఖదుఃఖములకు సంవత్సరములు కారణం కాదు, మీరు చేసే కర్మలే మూలకారణం. ఏ విత్తనం

నాటుతారో ఆ మొక్కనే మొలుస్తుంది.

**ఇది చేతు, అది చేతు, ఇంకెన్నియో చేతు
ననుచు ఊహలు అల్లి అలసిపోకు
ఏ విత్తులను నాటి యిచ్చోట నుండిపో
ఆ ఫలమ్ములె నీకు అందుచుండు
విత్తన మొక్కటైన వేరైన ఫలములు
సంభవించుటది ఎట్లు సాధ్యమగును?**

ప్రతి మానవుడు జన్మించేటప్పుడు ఒక కంఠమాలతో జన్మిస్తున్నాడు. అయితే, అది రత్నాలతోను, ముత్యాలతోను చేయబడినది కాదు.

**జనని గర్భము నుండి జన్మించినప్పుడు
కంఠమాలలేవి కానరావు
మంచి ముత్యపు నరుల్ మచ్చునకును లేవు
మేల్చి బంగారు దండ మెడకు లేదు
రత్నాల హారముల్ రంజిల్లగా లేవు
పచ్చలు కెంపులు పొదగ లేదు
వజ్రాల హారముల్ వర్ణిల్లగా లేవు
గోమేధికంబులు తోడ లేవు
కలదు, కలదొక్క మాల మీ కంఠమందు
పూర్వజన్మల కర్మలు పొందుపరచి
ఎన్ని చేసిన అవియన్ని ఎంచి ఎంచి
మంచియైనను, చెడుగైన త్రుంచకుండ
బ్రహ్మ మీకిచ్చి పంపును బరువు మాల
కర్మలన్నియు చేర్చిన కంఠమాల!**

కాలము భగవత్స్వరూపము. కనుకనే “కాలాయనమః, కాలకాలాయనమః” అని భగవంతుణ్ణి ప్రార్థిస్తున్నారు. కనుక, కాలమును వ్యర్థం చేయకండి. కాయము అనిత్యమైనది. అది కాలముతోనే పెరుగుతున్నది, కాలముతోనే తరుగుతున్నది. అంతా కాలానికి వదిలేసి జీవించకూడదు. పురుష ప్రయత్నం అత్యవసరం.

పవిత్ర భావాలనుండియే ఆనంద ప్రాప్తి

నూతన సంవత్సరం ప్రారంభమైనదంటే చాలా మంది ఉత్తేజపూరితమైన మాటలతో, పాటలతో, ఆటలతో పండుగ జరుపుకుంటారు. కానీ ఆ

ఉత్సాహము, ఆనందము తాత్కాలికమైనవి. మనకు కావలసింది శాశ్వతమైన శాంతి, శాశ్వతమైన ఆనందము. అశాశ్వతమైన, ప్రాకృతమైన కర్మల నాచరించి శాశ్వతానందాన్ని పొందాలంటే, ఎలా సాధ్యమౌతుంది?! శాశ్వతానందాన్ని అనుభవింప గోరువారు శాశ్వతమైన, పవిత్రమైన కర్మలను ఆచరించాలి. సంవత్సరములు వస్తున్నవి, పోతున్నవి. మన సుఖదుఃఖములుకూడా వస్తున్నవి, పోతున్నవి. ఇవేవీ శాశ్వతమైనవి కావు. శాశ్వతమైన ఆనందము కేవలం ఆత్మానుభవంచేతనే లభ్యమౌతుంది. మన సుఖసంతోషములను నూతన సంవత్సరములు తీసికొనిరావటం లేదు. అవి కేవలం మనం చేసిన కర్మలయొక్క ఫలితమునే తీసికొని వస్తున్నాయి. హృదయంలో పవిత్రమైన భావములతో కర్మలను ఆచరించాలి. అప్పుడే సుఖశాంతులు లభ్యం కాగలవు.

అంకెలు మారినంతమాత్రాన అదృష్టం మారదు

ఈనాడు నూతన సంవత్సరం ప్రారంభమయింది. వచ్చే సంవత్సరం ఇది మారిపోతుంది. ఈవిధంగా అంకెలు మారినంతమాత్రమున అదృష్టం మారుతుందనుకోవటం చాలా పొరపాటు. ఈ అంకెలతో మానవుని కర్మలకూడా పవిత్రంగా మారాలి. అప్పుడే తనకు పవిత్రమైన ఫలితం ప్రాప్తిస్తుంది. విద్యార్థులు సంవత్సరం పొడవునా కష్టపడి చదివినప్పుడే పరీక్షలో మంచి మార్కులతో ఉత్తీర్ణులవుతారు. కష్టపడి చదవకపోతే మంచి మార్కులు తెచ్చుకోవటానికి అవకాశమే లేదు. ఎట్టి సంకల్పములో అట్టి కర్మలు. ఎట్టి కర్మలో అట్టి ఫలితం. చాలామంది అనుకుంటారు, “మేము మంచి పనులు చేస్తున్నప్పటికీ ఎందుకు చెడ్డ ఫలితం వస్తున్నది?” అని. మంచిజాతి మామిడి ఫలమైనప్పటికీ కాయస్థితిలో ఉన్నప్పుడు పుల్లగా ఉంటుంది. పరిపక్వస్థితికి వచ్చినప్పుడే దానికి మాధుర్యం ప్రాప్తిస్తుంది. దానిని పరిపక్వస్థితికి రాక మునుపే కోసి, “మంచిజాతి విత్తనం నాటితే పుల్లని కాయ లభించిందే!” అనుకోవటం పొరపాటు కదా!

అదేరీతిగా, మంచి పనులకు చెడ్డ ఫలితం లభించింది అనుకోవటం పొరపాటు. మంచి పనులకు చెడ్డ ఫలితం ఏనాడూ లభించదు. ఆ చెడ్డలోనే మంచి ఉంటుంది. చెడ్డ లేకుండా మంచి ప్రాప్తించటానికి వీలుకాదు. మానవత్వంలోని బలహీనతచేత మీరు చెడ్డను మాత్రమే చూస్తారుగాని, మంచిని గమనించరు. మంచిచెడ్డలు, కష్టసుఖములు రెండూ కలసి ఉంటాయి. వీటిని విడదీయటానికి వీలుకాదు. కష్టము ఫలించినప్పుడే సుఖము లభిస్తుంది.

ప్రేమస్వరూపులారా! ఈనాడు నూతన సంవత్సరము ప్రారంభమైనదని అందరూ ఉత్సాహంతో ఉట్టుతలూగుతున్నారు. అయితే, ఈ ఒక్క దినమును మాత్రమే పండుగ జరుపుకోవటం కేవలం వెళ్లితనము. నిజమైన భక్తులకు నిత్యం ఒక పండుగనే. ప్రతి నిమిషమూ, ప్రతి దినమూ నూతన సంవత్సర శుభారంభమేనని భావించుకొని మీరు నూతనమైన, పవిత్రమైన భావాలను అభివృద్ధిపరచుకోవాలి. గడిచిపోయినదాని గురించి, భవిష్యత్తును గురించి విచారిస్తూ కాలమును వ్యర్థం చేయకూడదు. ఈ జగత్తునందు కనిపించునదంతయు అనిత్యమైనది, అశాశ్వతమైనది. Past is past. గడచిపోయినది మనము ఎంత ప్రార్థించినా తిరిగి రాదు. భవిష్యత్తు అనేది కాలగర్భములో దాగి ఉంది. దానిని చూచుటకు సాధ్యం కాదు. కాబట్టి, వర్తమానమే ప్రధానమైనది. వర్తమానమును విస్మరించి గతాన్ని, భవిష్యత్తును గురించి విచారించటం పెద్ద అజ్ఞానమనే చెప్పవచ్చు. కాబట్టి, మీరు సేవలలో ప్రవేశించి వర్తమానమును సార్థకం చేసుకోవాలి. సేవకంటే మించిన సాధన మరొకటి లేదు. జపము, తపము, భజన ఇత్యాది సాధనలకంటే సేవయే ప్రధానమైనది.

నూతన సంవత్సరం క్రొత్త విషయాలనేమీ తీసికొనిరాదు. అన్నీ పాత దినములే వస్తుంటాయి; పాత ఫలితములే వస్తుంటాయి. మీలో నూతనమైన, పవిత్రమైన భావములు ఏనాడు అవిర్భవిస్తాయో

ఆనాడే నూతన సంవత్సరానికి నాంది. మీరు అనేక సంవత్సరాలుగా భజనలు చేస్తున్నారు, పూజలు చేస్తున్నారు, సేవ చేస్తున్నారు. కాని, మీ హృదయంలో ఏమైనా మార్పు వచ్చిందా? దయగల హృదయమే దైవమందిరం. దయలేని హృదయం దయ్యాల మందిరమే! మీరు దయాహృదయులు కావాలి.

దీనిని మీరు నూతన సంవత్సరంగా భావిస్తున్నారు కనుక, ఈ నూతన సంవత్సరంలో మీలో నూతనమైన, ఆదర్శవంతమైన భావాలు కలగాలని, మీరు శాంతిసంతోషాలను అనుభవించాలని ఆశిస్తున్నాను, ఆశీర్వాదిస్తున్నాను. మీరు ఏది మంచిదని విశ్వసిస్తారో దానిని పదిమందికి బోధించి, ఆదర్శప్రాయులుగా నిలవాలని కోరుతున్నాను. ఈ నూతన సంవత్సరంలో పాత, రోత భావాలను ప్రక్కకు నెట్టివేయండి. పాతభావాలను పారవేస్తేగాని నూతన భావాలు ప్రవేశించవు. ఒక్క దైవభావమును మీలో చేర్చుకోండి. ఇంకే దుర్భావమూ ప్రవేశించటానికి వీలుండదు. అప్పుడే మీకు శాంతి లభిస్తుంది. మానవునికి సత్యమే ఆధారము, ధర్మమే జీవితము, ప్రేమయే ప్రధానము. ఈ మూడింటినీ అభివృద్ధి పర్చుకుంటే శాంతి మీ జన్మహక్కు అవుతుంది. కనుక మీరు స్వార్థమును దూరం నెట్టి, ఐకమత్యాన్ని ఆశించి, అందరి క్షేమంకోసం ప్రార్థన చేయండి. మీరు జన్మించినది కేవలం తిని, తిరిగి, నిద్రించడానికి కాదు. మానవజన్మ ఎత్తినందుకు దేశానికి ఒక ఆదర్శాన్ని అందించాలి. ఏమిటా ఆదర్శము? అందరికీ మీకు చేతనైన సహాయం చేయాలి. అందరినీ ప్రేమించాలి; అందరినీ సేవించాలి. అప్పుడే మీరు దైవాన్ని ప్రేమించినవారవుతారు. The best way to love God is to love all and serve all. ప్రేమ, సేవ - ఈ రెండింటితో మీరు ఈ నూతన సంవత్సరం నుండి నూతనమైన జీవితాన్ని గడపాలని నేను ఆశిస్తూ ఆశీర్వాదిస్తున్నాను.

(శ్రీవారి దివ్యోపన్యాసాలనుండి)

పుట్టపర్తి మహా దివ్యక్షేత్రం

2011 నవంబరు 23న సాయికుల్యంత్ హాలులో తమిళనాడు గవర్నర్

గౌ॥ కె. రోశయ్యగారు చేసిన ప్రసంగం

ఓం సాయిరాం.

సత్యసాయి భగవాన్ భక్తాగ్రేసరులైనవారందరికీ, పూజ్యులైన పెద్దలకు, అక్కచెల్లెళ్ళకు అందరికీ ఈ శుభ దినాన ప్రప్రథమంగా శుభాకాంక్షలు చెబుతున్నాను.

సాయి భగవాన్ భౌతికంగా మన మధ్య లేకుండా జరుపుకుంటున్నటువంటి తొలి జయంతి ఇది. బాబా భౌతికంగా మనమధ్య లేకపోయినప్పటికీ ఆధ్యాత్మికంగా మనందరి మనస్సుల్లో నిండుగా నిబిడీకృతమై ఉన్నారు. వారిని చూడాలని తలచిన వారికి, వారి మాటలు వినాలని తపన పడినవారికి అది ఎప్పుడూ భగవాన్ సాధ్యపరుస్తూనే ఉన్నారు. అలా కాకుండా వేరే వేరే ఆలోచనలలో ఉన్నవారికి భగవాన్ తన సమయాన్ని వృథాపరచి వారికి కనిపించడానికి ప్రయత్నం చేయరు.

పుట్టపర్తి ఒక మహా దివ్యక్షేత్రంగా వెలుగొందుతోంది. దీనికి కారణం - భగవాన్ ఇక్కడ జన్మించారు కాబట్టి, ఇది పవిత్రమైన స్థలం. శ్రీకృష్ణుని జన్మస్థానం మధుర అని పురాణాల్లో, ఇతిహాసాల్లో చదువుకుంటూ ఉంటాము, విశ్వసిస్తూ ఉంటాము. వెళ్ళి చూసి ఆనందపులకాంకితులమవుతూ ఉంటాము. శ్రీరాముని జన్మస్థానం అయోధ్య అని పురాణాలు చెబుతూ ఉన్నాయి. ఈనాటికి కూడా తపన పడి ఎంతో నిండు హృదయంతో అయోధ్యకు వెళ్ళి చూసి ఒక నూతన అనుభూతిని పొంది వస్తూ ఉంటాము. అలాగే సాయి భగవాన్ జన్మస్థానమైన పుట్టపర్తికూడా మనందరికీ ఒక పవిత్ర పుణ్య క్షేత్రం.

ఈ గడ్డ ఎంతో పవిత్రమైనది. కారణం భగవంతుడు ఇక్కడ జన్మించారు, ఇక్కడ నడయాడారు. మనందరికీ దర్శనమిచ్చారు. మనందరికీ సత్ప్రవర్తన

బోధించడానికి నిరంతరం కృషి చేశారు. తనకంటూ ఏమీ కోరకుండానే ప్రజలందరూ సుఖసంతోషాలతో, ప్రేమ, వాత్సల్యాలతో ఉండాలని బోధించారు. నావరకు నేను అనుకుంటూ ఉంటా, నేను చాలా అదృష్టవంతుడిని అని. దేనికి? నేనేదో మంత్రి నయ్యాను, ముఖ్యమంత్రి నయ్యాను, గవర్నర్ నయ్యాను అని కానే కాదు. భగవానుని కనుసన్నల్లో లక్షలాది మంది భక్తాగ్రేసరులైనటువంటివారున్నారే, వారిలో నేనుకూడా ఒకడిని కావడం నాకు మిక్కిలి ఆనందాన్ని కలిగిస్తోంది.

భగవానుడు మనలనందరినీ కూడా 'బంగారూ' అని పలకరించేవారు. ఆ పిలుపుకి ఇవాళ మనం నోచుకోలేదు. కానీ, మీ అంతస్సాక్షిని కదిపి ఒకసారి ఆలోచించండి, మీకా ధ్వని చెవుల్లో రివ్వురివ్వున వినిపిస్తుంది. అంతటి మహిమాన్వితులు.

పురాణ కాలాల్లోకూడా భగవంతుణ్ణి శంకించిన వారు, విమర్శించినవారు లేకపోలేదు. వాటిని మనం ఖాతరు చేయవలసిన పనిలేదు. ఎక్కడైనా మంచి ఉంటే మంచిని స్వీకరించాలి. అంతేగాని, మిగిలిన విషయాలను గురించి పట్టించుకోవలసిన అవసరం లేదు. కొందరు సాయి భగవాన్, భగవంతుడా, కాదా అని అవీ ఇవీ పనికిరాని మాటలు మాట్లాడుతుంటారు. కానీ, ఒక మానవమాత్రుడు చేయలేని మహత్తరమైన కార్యాలని వారు పుట్టపర్తిని కేంద్రస్థానంగా పెట్టుకొని, ఈ రాష్ట్రం, ఈ దేశం, ఇతర దేశాలలో కూడా కొనసాగించినటువంటి మహత్తర కార్యక్రమాలను చూస్తే, భగవంతుడికి కాక ఎవరికి సాధ్యమౌతుంది ఇది? ఎక్కడ పుట్టపర్తి! 151 దేశాల్లో భగవానుడి స్మరణ జరుగుతున్నదంటే, ఇంతకంటే తార్కాణం ఏమి

కావాలి భగవంతుడనడానికి! అలాంటి భగవంతుడు ప్రత్యక్షంగా లేనటువంటి ఈరోజున ఈ ఉత్సవాన్ని జరుపుకుంటూ ఉన్నాము. ఇక్కడ చేరిన అశేష భక్త జనులందరం సాయి భగవాన్ ఈనాడు భౌతికంగా లేకపోయినప్పటికీ ఆధ్యాత్మికంగా ఉన్నారని సంపూర్ణ విశ్వాసం కలిగినటువంటివారమే. ఆ విశ్వాసంతోనే ముందుకు నడుద్దాం. మంచి పనులు చేద్దాం. ఆ

విశ్వాసంతోనే భగవాన్ చూపించినటువంటి వెలుగు బాటలో నడుస్తూ మనల్ని మనం ఉద్ధరించుకుంటూ సమాజ ఉద్ధరణకి కృషి చేద్దాం, తోటివారికి తోడ్పడదాం అని మీ అందరికీ వినయపూర్వకంగా మనవి చేసుకుంటూ ఈనాటి పవిత్ర కార్యక్రమంలో మీతోపాటుగా నేనుకూడా పాల్గొని మంచి మాటలు వినే అవకాశం కలిగినందుకు ఆనందిస్తున్నాను. ✽



నూతన సంవత్సర దివ్యాశీస్సులు

పిలచిన వెంటనే కలకల నవ్వుచు / ముచ్చటగ పల్కునూ మురళి సాయి
తలచిన వెంటనే దగదగ యేతెంచి / సేవలివ్వును సత్యసాయి తండ్రి
అడిగిన మాత్రాన వడిగాను యేతెంచి / బదులు పల్కును పర్తిపుర నివాసు
వెదకినంతనె వేణువూదుచు వచ్చిటు / ముందుగా నిల్చునూ మురళి సాయి
ఇట్టి ఫలప్రాప్తములతోడ ఇచ్చుటకును
తెచ్చుచున్నాడు క్రొత్త వర్షంబు నేడు
పుచ్చుకొండి ఆయురారోగ్య భాగ్యంబు
సచ్చిదానందసాయి సత్కృపను నేడు

(తేదీ 1.1.1955 న బారిష్టర్ వి.వి. చోదరిగారికి భగవాన్ వ్రాసిన లేఖలోనిది)

మకర సంక్రమణ విశిష్టత



సంవత్సరానికి పన్నెండు సంక్రమణములు జరుగుతున్నవి. సూర్యుడు ఒక్కొక్క నెలలో ఒక్కొక్క రాశియందు ప్రవేశిస్తున్నాడు. ఒక్కొక్క రాశియందు సూర్యుడు ప్రవేశించినప్పుడు ఒక్కొక్క సంక్రమణము జరుగుతున్నది. క్రాంతి - అనగా మార్పు అని అర్థం. సంక్రాంతి - అనగా పరిశ్రమైన మార్పు. ఈ మకర సంక్రమణమునకు మాత్రమే అత్యంత ప్రాధాన్యత, విశిష్టత ఇవ్వబడుతున్నవిగాని, మిగిలిన పదకొండు నెలలలో జరిగే సంక్రమణములకు అంత ప్రాధాన్యత ఇవ్వబడుట లేదు. ఈ మకర సంక్రమణమునందుండిన విశేష మేమిటి?

ఈ మకర సంక్రమణము మిగిలిన అన్ని సంక్రమణములవలెగాక మానవునికి అంతర్ సంబంధమైన ఆనందాన్ని కూడా చేకూర్చుతున్నది. ఇది మార్గశిర, పుష్యమాసముల మధ్య భాగములో ప్రవేశిస్తుంది. భగవద్గీతయందు శ్రీకృష్ణుడు, “మాసములలో మార్గశిర మాసము నేను” అని అన్నాడు. సమస్త మాసములకు శిరస్సు వంటిది ఈ మార్గశిరము. దీనికి కారణమేమనగా - మార్గశిర మాసము మానవునకు అత్యవసరమైన ఆహార సదుపాయములు సమకూర్చి అతనికి విశ్రాంతిని, ప్రశాంతిని అందిస్తున్నది. ఈ మాసములో ప్రతి రైతు ఇంట ధాన్యము పుష్కలంగా నిలచి ఉంటుంది. ప్రకృతి వాతావరణం ప్రశాంతంగా ఉంటుంది. మానవుడు శాంతిని, విశ్రాంతిని అందుకొనుటకు ఇదే సరియైన సమయం. మానవుడు తన కృషి సంబంధమైన పనులు చేపట్టక, చల్లని గాలిలో చక్కని ఆహారము భుజిస్తూ తన పశువుల సంరక్షణ చూసుకుంటూ, తన కుటుంబమును అభివృద్ధిపరచుకుంటూ, కాలమును సద్వినియోగం చేసుకొంటాడు.

కర్మాధికారి - సూర్యుడే

ఈ సమస్తకర్మలకు కర్మాధికారి, కర్మనిష్ఠుడు - సూర్యుడే. నిర్విరామ కృషిచేత, నిరంతర

తాపత్రయముతో, అంతులేని ఆశలతో, అర్థంకాని ఆవేదనతో అప్రాప్యమునకై ప్రాకులాడెడి మానవులకు మార్గదర్శకుడిగా నిలచి, వారికి ప్రశాంతిని కల్పించి, కర్మశూరుడిగా నిలచినవాడు సూర్యుడు. సూర్యునకు ఏమాత్రం విశ్రాంతి లేదు. ఈతడు దూషణ భూషణలకు ఏమాత్రం క్రుంగడు, పొంగడు. ఇతడు సమరస భావంతో, పరమశాంతితో తన కర్తవ్యాన్ని నిర్వర్తిస్తుంటాడు. ప్రపంచానికి తాను చేసినదంతయు ఉపకారమేగాని అపకారము కాదు. సూర్యుడు నిరంతరం నిర్విరామంగా పని చేస్తున్నాడు. అతడు ఒక్క అర్ధదినమైనా సెలవు తీసుకొంటే, ప్రపంచమే మునిగిపోతుంది. ఒక్క గంటైనా తాను సెలవు తీసుకోవడం లేదు. నిరంతర కృషి గావించే కర్మశూరుడు, కర్మవీరుడు సూర్యుడు.

అందుచేతనే భగవద్గీతయందు శ్రీకృష్ణుడు “కర్మ చేసి తీరాలి. ఇది నా కర్తవ్యం” అన్నాడు. భగవంతునికే కర్మాచరణ కర్తవ్యమైనప్పుడు మానవులు తాము కర్మ నాచరించకుండా కర్మ సన్యాసం పుచ్చుకుంటామంటే - ఇది కేవలం పిరికితనం, బలహీనత. కర్మసన్యాసం కంటే కర్మయోగమే ఉత్తమమైనది. “యోగః కర్మ సుకౌశలం”, కర్మల నాచరించుటయే మన యోగం. ఈ కర్మను సన్మార్గంలో ప్రవేశ పెట్టాలి. సదుద్దేశముతో కర్మల నాచరించి, సదానందమును అనుభవించాలి.

అలాంటిదే నిజమైన కర్మ. నిరాశతో, నిస్పృహతో కర్మల నాచరించరాదు, ఆనందంగా కర్మలయందు ప్రవేశించాలి. అప్పుడే నీవు కర్మాధికారివి కాగలవు.

సూర్యునియందు ఎట్టి అహంకారమూ లేదు. ఇతను లేకపోయినచో సృష్టియే లేదు. ఇతనియందున్న హైడ్రోజన్ వలన పర్వతములు, వృక్షములు మొదలైనవి ఆవిర్భవిస్తున్నాయి. సమస్త జీవులు, సమస్త పంటలు సూర్యునినుండియే ఆవిర్భవిస్తున్నాయి. ఇంత పని తానే చేస్తున్నాడనే అహంకారం అతనియందు ఏమాత్రం లేదు. కనుకనే, “నాయనా! నీవు గొప్ప పని చేస్తున్నావని, పరోపకారము చేస్తున్నావని గర్వపడ వద్దు, నన్ను నీవు అనుసరించు” అని సూర్యుడు ప్రబోధిస్తూ ఉన్నాడు.

హృదయమే హిమాచలం

మనం సూర్యుని అనుసరించాలి. ఈనాడు ఉత్తరాయణం ప్రారంభమైనది. మహాజ్ఞాని, మహా త్యాగి, మహాదీక్షాపరుడైన భీష్ముడుకూడా తన ప్రాణాన్ని ఉత్తరాయణ పుణ్యకాలమునందే వదలవలెనని 56 దినాలు శరత్కల్పంపై పరుండినాడు. ఈనాటినుండి సూర్యుడు ఉత్తర దిశకు ప్రయాణిస్తుంటాడు. ఉత్తర దిశగా హిమాలయ పర్వతములున్నవి. ఈ హిమాలయములు ఈశ్వరునియొక్క నివాసం. హిమాచలం అనగా ఏమిటి? హిమం తెల్లగా ఉంటుంది. అనగా, ఇది పవిత్రమైనది అని ఒక అర్థము. దీని గుణం ఎటువంటిది? దీని గుణం - చల్లదనం, ఇది ప్రశాంతిని సూచిస్తుంది. ఇంక, అచలము అనగా చలనం లేకుండా స్థిరంగా ఉండేది. కనుక నిర్మలంగా, నిశ్చలంగా, ప్రశాంతముగా ఉండిన మన హృదయమే హిమాచలం. ఈ హిమాచలమున ఈశ్వరుడు ఉంటున్నాడు. హిమాచలమునకు చేరుకోవాలంటే ఎక్కడో ఋషికేశ్, హరిద్వారములకు మనం ప్రయాణం చేయనక్కరలేదు. మన దృష్టిని బహిర్ముఖం గాకుండా, అంతర్ముఖం గావించి, మన నిర్మల నిశ్చల ప్రశాంతమైన హృదయమనే - ‘హిమాచలము’నకు ప్రయాణం చేయించమని సూర్యుడు ప్రబోధిస్తున్నాడు.

ఇంద్రియములకధిపతి మనస్సు. వాటిని స్వేచ్ఛగా వర్తించుటకు సమ్యగ్తించి ప్రోత్సహించటము అనురుల స్వభావం. మనస్సును ఇంద్రియములవెంట పరుగెత్తనీయక బుద్ధిచే సంయమించుట అత్యవసరం. బుద్ధియొక్క అధిదేవత సూర్యుడు. అట్టి సూర్యుడు పరమేశ్వరుని సన్నిధికి వెళ్ళునపుడు మానవులు ఏ కొంత సాధన చేసినా అది చాలా ఫలితము నందించును. బెంగళూరు సిటీనుంచి మీరు బృందావనము రావాలంటే నడచిరావచ్చు, సరే అయితే, కాలము ఎక్కువ కావలెను; కొంతమంది సకాలానికి చేరలేకపోతారు; ఇంకా కొంతమందికి సాధ్యమేకాక పోవచ్చు. అయితే, సిటీలో ఒక కారు దొరికి దానిలో కూర్చొనిన అనుకూలముగా, అనాయాసముగా సకాలమునకు చేరవచ్చు. అట్లనే బుద్ధిని దాని అధిదేవత అయిన సూర్యునితో చేర్చితే పరమేశ్వరుని సన్నిధి సులభముగా దొరకును.

“గోబ్రహ్మ”

ద్వాపరయుగంలో గోపీ గోపాలురు శ్రీకృష్ణుని తమ ఆరాధ్యదైవంగా విశ్వసించి, అతని సన్నిధియే తమకొక పెన్నిధిగా భావించి అనేకవిధాలుగా ఆనందాన్ని అనుభవిస్తూ వచ్చారు. ఈ పవిత్రమైన సంక్రాంతికి తగిన అంతరార్థమునుకూడా వారు ప్రబోధిస్తూ వచ్చారు. వారు మూడు పేడముద్దలను ఒక చోటపెట్టి, వాటిపై మూడు గుమ్మడి పువ్వులను ఉంచి, వాటి చుట్టూ అనేక విధములుగా ఆడుతూ, పాడుతూ శ్రీకృష్ణుని ప్రార్థించేవారు. మనం పేడముద్దను చాలా హీనమైనదిగా భావిస్తున్నాము. కాని, గోపికలు దీనిని చాలా పవిత్రమైనదిగా భావించారు. కొందరు తమ ఇంటి ముందు పేడ నీరును చల్లుతుంటారు. కొన్ని విషక్రిములు ఈ పేడ నీటివలన మరణిస్తాయి. అంతేగాక, మనం పీల్చే గాలిలోని క్రిములనుకూడా ఇది నాశనం గావించి ఆరోగ్యాన్ని చేకూర్చుతుంది. కనుక, గోపికలు ఈ పేడను ఆరోగ్యానికి, ఆనందానికి ప్రధానమైన చిహ్నంగా భావించారు.

గోపికలు మూడు పేద ముద్దలను పెట్టడంలో గల అంతరార్థం ఏమిటి? అందరికీ ఆనందాన్ని, ఆరోగ్యాన్ని అందించేవాడు శ్రీకృష్ణుడు. అట్టి శ్రీకృష్ణునికి ఒక ముద్ద. ఇతడు తన శక్తి సామర్థ్యాలను జగత్ వ్యాప్తి గావించడానికి - ‘గోవర్ధనగిరి’ నెత్తి “నేను మానవుడను కాదు, మాధవుడను” అనే సత్యాన్ని నిరూపించాడు. కనుక, ఆ గోవర్ధన గిరికి ఒక ముద్ద. ఇంక, మనకు నిత్యజీవితంలో ఆరోగ్యవంతమైన ఆహారాన్ని చేకూర్చేవి గోవులు. ఈ గోవులు మానవునికి పుష్టిని, సంతృప్తిని చేకూర్చుతున్నవి. కనుక, గోవులకు ఒక ముద్ద. ఈవిధంగా, గోపాలుడు-గోవర్ధనగిరి-గోవులు - ఈ మూడింటియొక్క తత్వాన్ని గోపికలు తమ ఆరాధ్య దైవంగా విశ్వసించారు. కనుక, గోపికలు అనే పేరు ఆధారంగా ఈ పేద ముద్దలకు ‘గొబ్బిళ్ళు’ అనే పేరు వచ్చింది.

సంక్రాంతి పండుగకు భారతీయులు మరొక విశిష్టతను, మరొక అంతరార్థమును కూడ చాటుతూ వచ్చారు. గోపికలు పరమాత్ముని నాథునిగా వరించుటకు కాత్యాయనీ వ్రతము నాచరించిన దినము మకర సంక్రాంతి! శరీరధారణవలన కలిగిన దౌర్భాగ్యమును దూరము చేసుకొని, పరమాత్మునితో తమను ఐక్యము గావించుకొనుటకు పూనుకొన్న పర్వదినము. ఇంద్రియములకు మనస్సు అధిపతి; మనస్సుకు బుద్ధి అధిపతి; బుద్ధికికూడ స్వతంత్రత లేదు; దానికధిపతి ఆత్మ. ఆత్మకు అధిపతి ఏదీలేదు; సర్వాధిపతి అయిన ఆత్మయొక్క స్థాయిలోపల తమని తాము లీనము చేయుటయే కాత్యాయనీ వ్రతముయొక్క ఉద్దేశము, ఫలితము.

ఈ సంక్రాంతి దినమునాడే ఆదిశంకరులు సన్యాసం స్వీకరించారు.

గుమ్మడికాయ దానం - అంతరార్థం

సంక్రాంతి దినమునాడు గుమ్మడికాయలను ఇతరులకు దానము చెయ్యాలి అనేది మన సాంప్రదాయం. కూరగాయలలో పెద్ద స్వరూపం గలది గుమ్మడికాయ. ఉన్నత స్థాయికి చెందినటువంటిది

గుమ్మడికాయ. అనగా, మనము ఇతరులకు ఉన్నత భావములనే అందించాలిగాని, అల్పమైన భావములను కాదు - అని గోపికలు దీనిద్వారా చక్కని ఆదర్శాన్ని నిరూపిస్తూ వచ్చారు. గుమ్మడికాయ స్వల్పకాలంలో చెడిపోవునది కాదు. ఇది చాలా కాలం నిలువ ఉంటుంది. దీనిని ఎన్నో రకాలుగా వండుకోవచ్చును. ఈ పర్వదినమునాడు ఇట్టి ఉన్నతమైన, ఉత్తమమైన ఫలాన్ని ఇతరులకు అందించాలి. అనగా, ఉన్నతమైన గుణాన్ని ఇతరులకు అందించాలి అని అర్థం.

నిజమైన స్నేహితుడు భగవంతుడొక్కడే

ఈ సంక్రాంతి దినమునాడు బెల్లం, నువ్వులు కలిపి అందరికీ ప్రసాదంగా అందిస్తుంటారు. దీని అంతరార్థమేమిటి? బెల్లం తియ్యని రుచి గలది. ఈ తియ్యదనం మన ప్రేమను గుర్తింపజేస్తుంది. నువ్వులు స్నేహాన్ని గుర్తింపజేస్తాయి. కనుక, మనం ప్రేమతో కూడిన స్నేహాన్ని అందరికీ అందించాలి అనేదే దీని అంతరార్థం.

ఈనాడు లోకంలో స్నేహం ఏవిధముగా ఉంటున్నదంటే - నీ తండ్రి మంచి ఉన్నత స్థితిలో ఉన్నప్పుడు, నీ జేబులో దండిగా డబ్బు ఉన్నప్పుడు, ప్రయాణం చేయడానికి నీవద్ద కార్లు, మోటార్ సైకిలు మొదలైన సౌకర్యాలు ఉన్నప్పుడు - ఇలాంటి పరిస్థితుల ప్రభావాన్ని పురస్కరించుకొని ప్రతి ఒక్కరు నిన్ను ప్రేమగా “హలో! హలో!” అని పలకరిస్తూ నీకు స్నేహితులౌతుంటారు. కాని, నీ తండ్రి ‘రిటైర్’ అయినప్పుడు, నీ జేబులు ఖాళీగా ఉన్నప్పుడు, నీవద్ద కార్లు, మోటార్ సైకిల్ మొదలైనవి లేనప్పుడు - ఈ స్నేహం ఏస్థితిలో ఉంటున్నది? ఆ స్థితిలో నిన్ను చూస్తే ఎవ్వరూ ‘గుడ్ బై’ కూడా చెప్పరు. ఇది సరియైన స్నేహం కాదు. హృదయపూర్వకమైన ప్రేమతో కూడినది - నిజమైన స్నేహం. అన్ని సమయములందు స్నేహితులను ఆదుకోవాలి. చెఱువులో నీరు నిండి ఉన్నంతవరకు అందులోనికి వేలకొలది కప్పులు చేరుతుంటాయి. కాని, చెఱువులో నీరు ఎండిపోతే ఒక్క కప్పుకూడా అక్కడ కనిపించదు. నేటి ఆధునిక

స్నేహాలు ఇదేరీతిగా ఉంటున్నాయి. ఇది కాదు నిజమైన స్నేహం. ఎన్ని విధములైన కష్టాలు సంప్రాప్తమైనప్పటికీ, స్నేహాన్ని మాత్రం వదులుకోరాదు. అట్టి శాశ్వతమైన స్నేహితుడు ఒక్క భగవంతుడు మాత్రమే. భగవంతుడు నీపైన, నీ క్రింద, నీ చుట్టూ - సర్వత్రా వ్యాపించియున్నాడు. దురదృష్టవశాత్తు అట్టి భగవంతుని స్నేహాన్ని పొందుటకు ఎవ్వరూ ప్రయత్నించుట లేదు. అసత్యమైన, అనిత్యమైన ఈ జగత్తునకే మనం ప్రేమను ప్రకటితం చేస్తున్నాము. బాహ్య సంబంధమైనవి ఏమాత్రము భద్రమైనవి కావు. దీనిని పురస్కరించుకొనియే “యద్భుత్యం తన్నత్యం” అన్నారు. దృశ్యకల్పితమైనవి వినాటికైనా అదృశ్యమౌతాయి.

గంగిరెద్దుల ఆట

ఈ పండుగనాడు - గంగిరెద్దులను చక్కగా అలంకరించి - ప్రతి ఇంటికి తాళమేళములతో తీసికొని వెళుతుంటారు. నాలుగు మార్గముల కూడలిలో మధ్యలో గంగిరెద్దులను నిలబెట్టి వాటితో అనేక రకములైన నాటకాలను ఆడిస్తుంటారు. ఒక అవునుగాని, ఎద్దునుగాని ఆడించాలంటే గంగిరెద్దు దాసుడు ‘ములికోల’ అనే ముల్లుకఱ్ఱతో దానికి తగిన శిక్షణ ఇస్తాడు. ఆ గంగిరెద్దుదాసుడు ఎట్లా ఉంటాడంటే -

“వెండి బిళ్ళయు, మొలత్రాడు, దండ కడెము, ముక్కునందు పైడికాడయు, మోమున పంగనామాలు, వెంట గంగిరెద్దు, చేత ములికోల తన పేరు చెప్పుచుండు.”

ఈ గంగిరెద్దుదాసుడు పురాణాలకు సంబంధించిన అనేక విషయాలను గంగిరెద్దులచేత ఆడిస్తుంటాడు. ఈ ఆటలను చూడటానికై అక్కాచెల్లెళ్ళు ఇంటినుండి బయల్దేరుతూ తమ తమ్ముళ్ళను కూడా వెంట రమ్మని పిలుస్తూ పాడే పాట ఒకటున్నది:

“తమ్ముడా! రమ్మ, గంగిరెద్దుదాసుడదిగో! అల శ్రీరాములకు సీతమ్మనిచ్చి పెండ్లి గావించుచున్న ఆ వేడ్క జూచి కానుకలనిచ్చి వత్తము కదలిరమ్ము”

శ్రీరాముడెవరు? సీతమ్మ ఎవరు? శ్రీరాముడే- పరమాత్మ, సీతయే-ప్రకృతి. సీత ఈ ప్రకృతియొక్క బిడ్డయగుటచేత ఆమెకు “భూజాత” అనే పేరు వచ్చింది. ఈ ఇరువురిని ఏకత్వము గావించే పండుగయే - సంక్రాంతి పండుగ. “కానుకలనిచ్చి వత్తము కదలిరమ్ము” అనేమాటలో, కానుకలు - అనగా ఏమిటి? మన ప్రేమభావములే - కానుకలు, మన దివ్యమైన సంకల్పములే - కానుకలు. ఇట్టి కానుకల నిచ్చి ఆ ఐక్యతను చూడవలెనని దీని అర్థము.

అల్లుళ్ళ పండుగ-సంక్రాంతి

ఈ సంక్రాంతి పండుగ ప్రతి కుటుంబమునకు ఒక ఆదర్శవంతమైన అనుభూతిని అందిస్తూవస్తున్నది. “అన్ని పండుగలకన్న ముఖ్యమైనదిగాన - అత్తవారింటి కేగుమో క్రొత్త పెండ్లికొడుక”. ఒకరికొకరు దూరముగా ఉన్నప్పటికీ, కనీసం సంవత్సరానికొక పర్యాయం సంక్రాంతి పర్వదినమునాడు అత్తవారింటికి అల్లుడు చేరుకొనే పద్ధతి ఏర్పడింది.

“ముద్దుమరదలు నీతోటి ముచ్చటాడు,
వదిన నీతోడ మాటికి వరుసలాడు,
ఊరివారలు నిన్ను అతిగారాబమున
మన్నన సల్పుదురు, నీదు మామకూడ
అడుగులకు మడుగులొత్తు,
అత్తవారింటికేగి రావయ్య నీవు”

అని తల్లిదండ్రులు తమ కుమారులను వారివారి అత్తగారి ఇళ్ళకు పంపించెడివారట. ఈవిధంగా కుటుంబ ఐక్యతను, జీవ బ్రహ్మైక్యానుసంధానమును, మానవులు కార్యశూరులుగా తయారు కావాలి అనే సూర్యుని ప్రబోధను - వీటన్నింటిని అందించి, పవిత్రతను చేకూర్చునదే ఈ సంక్రాంతి. “కర్మనిష్ఠయే మానవుని ధర్మ నిష్ఠ” అని ఈ పండుగ ప్రబోధిస్తున్నది.

“మాటపొంగలి”

నేడు మానవులు ఇట్టి సంక్రాంతిని కేవలం నువ్వులు, బెల్లంతోనే సరిపెట్టుకొని, పొంగలి చేసికొని కడుపు నిండుగా మెక్కి ఈ సంక్రాంతియొక్క సరియైన

అంతర్ధాన్ని గుర్తించుకొనలేక ఒక క్రాంతి అనేదే అనుభవించకుండా అంధకారంలో మునిగి పోతున్నారు. ఈ పొంగలిని ఎప్పుడైనా చేసుకోవచ్చును గదా! కాని, ఈ పండుగకు మాత్రమే పొంగలిని ఎందుకు చేసుకోవాలి? ఆనాడు పశువులవలన పంటలన్నీ ఎంతో అభివృద్ధి పొందినవి కనుక, ఈ పండుగనాడు పొంగలి వండి దానిని పశువుల కందించి, ఆ ప్రసాదమును పంటలందు చల్లెడివారు. మూడవ దినమున ఆ పశువులకు చక్కగా అలంకారం చేసి బజారులో ఊరేగింపు గావించి, ఆ పశువులతో తమ ఆనందాన్ని పంచుకొనేవారు. కనుక దీనిని తమిళ్ భాషలో “మాటుపొంగలి” అని చెప్పేవారు. అనగా ఇది పశువుల పండుగ.

‘పశువు’ అనగా ఏమిటి? పశుపతివైపున తన దృష్టి త్రిప్పేవానికే ‘పశువు’ అని పేరు. ఉదాహరణ: ‘నంది’ యొక్క దృష్టి నిరంతరము ఈశ్వరునివైపే ఉంటున్నది, ప్రకృతి వైపున లేదు. అందుచేత, ఇది పశువు అయినప్పటికీ దీనిని పరమేశ్వర స్వరూపకంగా భావిస్తూ - జనులు మొట్టమొదట నందికి నమస్కరించి, తరువాత ఈశ్వరునికి నమస్కరిస్తారు. ఇంక, వానరుడైన హనుమంతుడు కూడా భగవత్ చింతన తప్ప అన్యచింతన చేయలేదు. ఈవిధంగా,

ఆనాడు ఒక వానరుడు దైవత్వముతో సన్నిహిత సంబంధమును కల్పించుకొనగా, ఈనాటి మానవుడు భగవంతునకు అత్యంత దూరమైపోతున్నాడు.

క్రాంతి, శాంతి నీయందే ఉన్నది

సంక్రాంతి ఈవిధమైన ఎన్నో ప్రబోధలను గావిస్తూ - అంతర్బహిర్ మార్పులను చేకూర్చుతూ మానవత్వాన్ని దివ్యత్వం వైపు ప్రయాణం చేయిస్తున్నది. ఈ సంక్రాంతి అనేది ఒక్క భారతీయులకు మాత్రమే కాదు, యావత్ప్రపంచానికి క్రాంతినందించేది. అన్ని మతములకు, అన్ని దేశములకు ఈ సంక్రాంతి ఒక గొప్ప క్రాంతినందించి, నిజమైన శాంతిని చేకూర్చేటటువంటిది. శాంతి, క్రాంతి మన హృదయమునందే ఉంటున్నవి. ప్రపంచంలో ఆనందాన్ని వెతుకుటకు ప్రయత్నించరాదు. ప్రపంచ ఆనందము శాశ్వతము కాదు. నీవే శాశ్వతానంద స్వరూపుడవు. నిన్ను నీవు తెలుసుకోవడానికి ప్రయత్నించాలి. అదే నీ కర్తవ్యం. కాని, ప్రాకృతమైన కర్మలు మనం ఆచరించే తీరాలి. అయితే, ఇవి అంతర్భావమునుండి ఆవిర్భవించిన దివ్యత్వముయొక్క కర్మలుగానే విశ్వసించాలి.

(భగవాన్ శ్రీ సత్యసాయిబాబావారి సంక్రాంతి దివ్యోపన్యాసాలనుండి)

ఉపదేశము

ఉపదేశమనగా ‘ఓం నమశ్శివాయ’, ‘ఓం నమో నారాయణాయ’ అనే పంచాక్షరిని కానీ, అష్టాక్షరినికానీ బోధించడం కాదు. ఉపదేశమునకు రెండు అర్థాలున్నాయి. ఒక వ్యక్తిని స్వస్థానమునకు చేర్చడమే ఉపదేశం. దైవాంశ సంభూతుడైన మానవునికి స్వస్థానము దైవమే. రెండవ అర్థమేమనగా, “నేను ఆత్మకు భిన్నంగా ఉన్నాను” అన్న భావంతో ఉన్నవానికి, “నాయనా! ఆత్మ నీకంటే భిన్నముకాదు. నీవే ఆత్మ” అని అతనికి స్వస్వరూప సందర్శన జ్ఞానం నిరూపించడమే ఉపదేశము.

- బాబా

ప్రపంచమే ప్రశాంతి నిలయం

పాతూరి వెంకటేశ్వరరావు,

ప్రముఖ పాత్రికేయులు, చైర్మన్, ప్రెస్ కౌన్సిల్ ఆఫ్ ఇండియా

ప్రపంచాన్నే ప్రశాంతి నిలయం చేయాలని సంకల్పించిన అవతార పురుషుడు భగవాన్ శ్రీ సత్యసాయిబాబా. బాబావారిని ఆరాధిస్తున్నవారు ప్రపంచవ్యాప్తంగా ఎన్ని కోట్లమందో లెక్కతెల్పడం సాధ్యం కాదు. అవతారాలు అంటేనే వెంటనే స్ఫురణకు వచ్చేవి దశావతారాలు. కానీ, అలా అవతారాల సంఖ్యను పరిమితం చేయడం సరికాదు. అవతారాలు పూర్ణావతారాలని, అంశావతారాలని రెండు విధాలు. అంశావతారాలని కళావతారాలని కూడా అన్నారు. వ్యాస భాగవతం ప్రథమ స్కందంలో “అవతారాహి అసంఖ్యాయా హరేః సత్త్వనిధేః ద్విజాః” (3-26) అనే శ్లోకపాదం అవతారాలు అసంఖ్యాకం అంటుంది. సరస్సునుంచి కాలువలు ప్రవహించినట్లు అనే ఉపమానం కూడా ఉన్నదీ శ్లోకం తరువాతి పాదంలో. అవతరించడం అంటే దైవం మానవ స్థాయికి దిగిరావడమే అంటారు సత్యసాయి. అవతారాలన్నీ ఏకత్వాన్ని ప్రబోధించి భిన్నత్వాన్ని దూరం చేస్తాయనీ, దివ్యత్వాన్ని ప్రకాశింపజేస్తాయనీ వారి నిర్వచనం. అవతారాలు ఎన్నయినా అవి ఒకదాని వలె మరొకటి ఉండవు. రాముడు సాక్షాత్తు మహా విష్ణువు. అయినా, రామాయణం యుద్ధ కాండలో సీత అగ్నిప్రవేశం చేసిన ఘట్టంలో బ్రహ్మ, ఇంద్రాది దేవతలు వచ్చి ‘నీవు విష్ణువు అవతారమ’ని చెప్పినప్పుడు రాముడు, “అత్యానం మానుషం మన్వే రామం దశరథాత్మజం” (నేను రాముడిని, మనిషిని, దశరథుడి కొడుకును) అంటాడు. కృష్ణావతారం ఇందుకు భిన్నం. సమస్త సృష్టి నేనే అంటాడు కృష్ణుడు. సత్యసాయిబాబావారు “అన్ని రూపాలు నావే” అని ప్రకటించారు. ఒకప్పుడు తాను షిర్డీ సాయిసన్నారు.

“సాయికి సర్వం తెలుసు. అవతార మాయా ప్రభావం వలన ప్రజలు ఇంకా సందేహంలో పడి ఉంటున్నారు... సత్యం, ధర్మం, శాంతి, ప్రేమ అనే నాలుగింటిని కలుపుకొని ఈ అవతారం వచ్చింది” అని వారు వివిధ సందర్భాలలో వివరించారు.

వ్యక్తుల కష్టాలు తీర్చడం, వ్యాధులని నివారించడం, ఓదార్చడం మాత్రమే తన లక్ష్యం కాదంటూ తాను నిర్దేశించుకున్న ఒక మహోన్నత ఆశయాన్ని ఇలా ప్రకటించారు: “భారత వర్ష హృదయంలో వేద శాస్త్రాలను పునఃప్రతిష్ఠించి ప్రజలలో వాటిపట్ల అభినివేశం కలిగించడం నా ప్రధాన లక్ష్యం.”

బాబావారు వేదాధ్యయనాన్ని, వేదపఠనాన్ని ప్రోత్సహించారు. వేదపండితులను గౌరవించారు. వేదోద్ధరణ బాబా లక్ష్యమైనప్పటికీ వారు అన్ని మతాలను గౌరవించారు. వేదాలను గౌరవించడానికి, మతాలమధ్య సమానత్వాన్ని ప్రబోధించడానికి వైరుధ్యం ఏమీ లేదు. వేదం సమస్త మానవాళి సంక్షేమాన్ని కోరుతుంది. అది ఏ కొందరికో పరిమితం కాదు. కనుక, వైరుధ్యం ప్రసక్తి లేదు.

“మతములన్ని చేరి మంచినే బోధించు

తెలిసి మెలగవలయు తెలివితోడ

మతులు మంచివైన మతమేది చెడ్డది?”

అన్నారు బాబావారు. తమ అవతార లక్ష్యాన్ని వివరిస్తూ వారు చేసిన ఒక ప్రతిజ్ఞ సువర్ణాక్షరాలతో లిఖించ దగినది. “నన్ను మీ జీవిత రథసారథిగా చేసుకొనండి. ఈ ఉత్తమ అవకాశాన్ని జారవిడవకండి. ఈ దివ్య శక్తి మానవాళికి ఆశ్రయం ఇచ్చి రక్షించే విశ్వ వృక్షంగా పెరగడం తథ్యం. ఆ లక్ష్యంతోనే ఈ ఆకారం ధరించి

అవతరించాను. మీ మనస్సులను నాకు అర్పించండి. మీ భారాలను నాపై వేసి నిశ్చింతగా ఉండండి. నన్ను మీరు మరిచినా నేను మిమ్మల్ని విడువను, మరువను. నాస్తికులూ నావారే. సర్వులను నావైపు ఆకర్షించుకుని అభయమొసంగి రక్షించడానికి నేను అవతరించాను. ఇది నా ప్రతిజ్ఞ.”

సత్యసాయి అవతార తత్వం ప్రేమ. వారు బాల్యం నుండి ప్రబోధిస్తూ వచ్చింది ప్రేమతత్వమే. వారు తమ భక్తుల్ని “ప్రేమస్వరూపులారా!” అని సంబోధిస్తారు. ఆ పిలుపులో, ఆ సంబోధనలో ఉన్నది ప్రేమే. బాబావారికి అందరూ తనవాళ్ళే. తనను విమర్శించేవారిని పైతం ప్రేమిస్తారు. ఒక సందర్భంలో తనని ఎలా పిలువాలనే ప్రశ్నకు సమాధానమిస్తూ, “ప్రేమమూర్తి స్వామి అనండి చాలు” అన్నారు. స్వామి, సాయి సమానార్థకాలే.

సత్యసాయి అవతార ప్రేమతత్వాన్ని, ధ్యేయాన్ని అర్థం చేసుకొనటానికి వారు జన్మించినప్పటి చారిత్రక నేపథ్యాన్ని గుర్తు చేసుకోవలసి ఉంది. వారు పుట్టినది 1926లో. షిర్డీ సాయిబాబా దేహం విడిచిపెట్టిన ఎనిమిది సంవత్సరాలకు జన్మించారు. షిర్డీ సాయి సమాధి చెందిన ఎనిమిది సంవత్సరాల తర్వాత తిరిగి జన్మిస్తానని ప్రకటించారు. సత్యసాయి 1940 సం॥లో తన తండ్రి “దైవానివా? దయ్యానివా?” అని అడిగితే చేతిలోని పూలు విసిరి “సాయిబాబా” అనే అక్షరాల ఆకృతి కల్పించారు. సమాధానంగా నిర్వృద్ధ్యంగా “నేనే సాయిబాబాను” అని పలుమార్లు స్పష్టం చేశారు.

రెండు ప్రపంచ యుద్ధ కాలాల మధ్యలో శ్రీ సత్యసాయి జన్మించారు. మొదటి ప్రపంచ యుద్ధం (1914 - 18)లో ఆస్ట్రీయన్లకు, సెర్బియన్లకు మధ్య ద్వేషం; రెండవ ప్రపంచ యుద్ధం (1939 - 45)లో యూదులపట్ల ద్వేషం ఎంతటి మారణ హోమానికి కారణమైనవో అందరికీ తెలిసిందే. 1947లో భారత దేశ విభజన నాటి మతద్వేషాలు, మారణకాండ కూడా చరిత్రలో చెరగని మచ్చలే.

పుట్టపర్తిలో ప్రశాంతి నిలయాన్ని ప్రారంభించి నప్పుడు (1950) సత్యసాయి “నేనీనాడు ప్రపంచమే

ఒక పెద్ద ప్రశాంతి నిలయంగా ప్రారంభిస్తున్నాను” అని ప్రకటించారు. స్థానిక యుద్ధాలు జరుగుతున్నప్పటికీ మూడవ ప్రపంచ యుద్ధం జరగక పోవడం సత్యసాయి అవతార మహిమవల్లనేమో! భూమిపై గల సమస్త జీవజాలాన్ని అనేకసార్లు ధ్వంసం చేయడానికి చాలినన్ని అణ్వస్త్రాలు ప్రత్యర్థి అగ్ర రాజ్యాలవద్ద ఉన్న ఈ కాలంలో మరో ప్రపంచ యుద్ధమే వస్తే మిగిలినదేమీ ఉండదు.

అదృశ్యతలనండి, మరేమైనా అనండి, అవి లక్షల సంఖ్యలో జరిగాయి, జరుగుతున్నాయి. అవి స్వయంగా అనుభవమైనవారు స్వామికి భక్తులైనారు, అవుతున్నారు. ప్రపంచవ్యాప్తంగా వారి సంఖ్య పదుల కోట్లలో ఉంటుంది. వారి మహిమలను నమ్మనివారు కూడా ఉన్నారు. మూఢమైన విశ్వాసాలలాంటివే మూఢమైన అవిశ్వాసాలుకూడా.

శ్రీ సత్యసాయిబాబావారిని అనుమానించేవారిలో కొందరు వారి గుబురు జుట్టు కృత్రిమమైనదని, అది విగ్గు అనీ అనుకునేవారు. అది నిజమో కాదో పరీక్షించే అవకాశం స్వామి సన్నిహితులలో ఒకరికి లభించింది. స్వామి జన్మదినాన వారి తలకు నూనె అంటే సమయంలో ఎవరో చెప్పిన సలహా తలకెక్కి ఆ సన్నిహితుడు బాబా తలకు నూనె రాస్తున్నట్లే రాస్తూ ఒకవైపు జుట్టు పైకి లాగాడు. బాబా అతడితో, “రెండోవైపు కూడా పట్టి లాగు, విగ్గు ఊడి వస్తుందేమో” అన్నారు. సన్నిహితుడికి సిగ్గు, పశ్చాత్తాపము రెండూ కలిగాయి.

అవతారాలకు కాలపరిమితి ఉంటుంది. వచ్చిన పని కాగానే వారు నిష్క్రమిస్తారు. రాముడైనా, కృష్ణుడైనా తమ జీవిత కాల విషయంలో భౌతిక ధర్మాలను అతిక్రమించలేదు. సత్యసాయిబాబావారు కూడా అంతే. అవతారమూర్తులు శరీరాన్ని పరిత్యజించవలసి వచ్చినప్పుడు అది పరిమితత్వం నుంచి అపరిమితత్వంలోకి ప్రస్థానం చేయడమే అవుతుంది.

ప్రపంచమే స్వామికి ప్రశాంతి నిలయం.

✽

అవధుల్లేని దివ్యప్రేమ

ఆర్.జె. రత్నాకర్, శ్రీ సత్యసాయి సెంట్రల్ ట్రస్టు సభ్యులు

**జన్మ కర్మ చ మే దివ్య మేవం యో వేత్తి తత్త్వతః
త్వక్వా దేహం పునర్జన్మ నైతి మామేతి సోర్తున**

“ఓ అర్జునా! నా అవతారముయొక్కయు, కర్మల
యొక్కయు, దివ్యమైన స్వభావమును
ఎవరెఱుంగునో అతడు దేహమును విడిచిన
పిమ్మట మరల ఈ లౌకిక ప్రపంచమున జన్మించక
నా శాశ్వత ధామమున నన్నే పొందును.”

(భగవద్గీత అధ్యాయం 4 శ్లో. 9)

చావు, పుట్టుకలు లేనట్టి శాశ్వతుడు,
ఆదిమధ్యాంతరహితుడైన భగవంతుడు మానవాళిని
తరింపజేయటానికి, విశ్వశ్రేయస్సుకొరకు
మానవాకృతిని దాల్చి ఈ జగన్నాటక రంగస్థలంపై తన
దివ్యలీలా జీవితాన్ని ఆదర్శంగా అందిస్తాడు.

ప్రాచీన కాలమునుండి అనేకమంది ప్రవక్తలు,
ఋషులు, సాధు సత్పురుషులు, గురువులు ఈ
భూమిపై నడయాడారు. అయితే, తమ భక్తులకు
తమను తాము సంపూర్ణంగా ఇచ్చుకొని, వారిపై తమ
అవ్యాజమైన ప్రేమసుధలను వర్షించిన భగవాన్ శ్రీ
సత్యసాయిబాబావారి వంటి దివ్యావతారము మానవాళి
చరిత్రలో “న భూతో న భవిష్యతి”.

భగవాన్ బాబావారితో జీవనయాత్ర అత్యంత
ఉత్తేజకరము, ఇహ పర సుఖదాయకము. జీవనయాత్ర
మాత్రమే కాదు, వారి వెంట వివిధ ప్రాంతాలకు చేసే
పర్యటనలకూడా ఆయా వ్యక్తులకు చిరస్మరణీయాలు.
తమ వెంట తీసికొని వెళ్ళే వ్యక్తులపై స్వామి కురిపించే
ఆదరాభిమానాలు, దయాప్రేమలు ఆయా వ్యక్తులకు
జీవితాంతము స్ఫూర్తినందిస్తూనే ఉంటాయి. స్వామి
సన్నిధి పెన్నిధి.

ఒక పర్యాయము స్వామి తమవెంట నన్ను
కొడైకెనాల్, ఊటీ పర్యటనలకు తీసికొని వెళ్ళినప్పుడు
కలిగిన అద్భుతమైన అనుభవాన్ని తలుచుకుంటే నా
హృదయం ఆనందతుందిలమవుతుంది. ఆరోజున
మేము మా మధ్యాహ్న భోజనాన్ని వేళకు ముందే
త్వరగా ముగించుకొని బస్సులో కొడైకెనాల్ నుండి
ఊటీకి బయలుదేరాము. మార్గమధ్యంలో మేము
ప్రయాణిస్తున్న బస్సు ముందరి భాగంలో ఉండే
అద్దము, ‘విండ్రో’ పగిలిపోవడంతో
కోయంబత్తూరుకి వెళ్ళే దారిలో ఉన్న పొల్లాచి

ప్రేమరతనాలు - 1

పట్టణంలో ఉన్న గ్యారేజికి బస్సును మళ్ళించారు.
అక్కడ కొత్త అద్దం బిగించడానికి మూడు నాలుగు
గంటలు పట్టింది.

అప్పటికి స్వామి కోయంబత్తూరులోని ఒక భక్తుని
గృహం చేరుకొని మా రాకకోసం ఎదురు
చూస్తున్నారు. మేము కోయంబత్తూరుకి చేరుకొనేసరికి
సాయంత్రం 6.30 గంటలైంది. స్వామి మమ్మల్ని
ఎంతో ఆప్యాయంగా ఆదరించి, మాపై తమ
దివ్యప్రేమను కురిపించారు. తప్పిపోయిన పిల్లలు
తిరిగి కనిపించేసరికి ఒక తల్లికి కలిగే ఆనందం ఆ
సమయంలో మాకు స్వామిలో కనిపించింది. స్వామి
మమ్మల్ని భోజనశాలకు తీసికొని వెళ్ళారు. అప్పటికే
అక్కడ మాకోసం షడ్రసోపేతమైన భోజనం
ఫ్లేట్లలో వడ్డింపబడి సిద్ధంగా ఉంది. స్వామి మమ్మల్ని

నిదానంగా భోజనం చేసి

బయలుదేరమని చెప్పి ఊటీకి
ప్రయాణమై వెళ్ళారు. మేము
భోజనాన్ని ముగించుకొని రాత్రి
8.30 గంటలకు ఊటీకి
బయలుదేరాము. అయితే,
ఈసారి బస్సులో కాదు,
మార్గమధ్యంలో బస్సు మళ్ళీ
ఇబ్బంది పెడుతుందేమోనన్న
భయంతో కార్లలో ప్రయాణం
కొనసాగించాము.

కార్ల కాన్వాయ్‌లో నేను ప్రయాణిస్తున్న కారు
చిట్టచివరిది. అది మా దురదృష్టమో లేక
దివ్యలీలానాటకంలో భాగమో చెప్పలేను కానీ,
మార్గమధ్యంలో దట్టమైన అడవిలో ఉన్నట్లుండి మా
కారు ఒక అంగుళం కూడా ముందుకి కదలకుండా
మొరాయించింది. మా పరిస్థితిని ఎవరికైనా
తెలియజేయటానికి మాలో ఎవ్వరిదగ్గరా మొబైల్ ఫోను
లేదు. ఆనాడు మొబైల్ ఫోన్లు అంతగా వాడుకలో లేవు
కదా! అప్పటికి సమయం 11.30 గంటలు.
బయటంతా చిమ్మచీకటి, ఎముకలు కొరికేసే చలి.
సన్నని జల్లుకూడా కురుస్తోంది. ఇంక మేము
చేయగలిగిందేమీ లేక ఈ గడ్డు పరిస్థితినుండి
గట్టెక్కించమని స్వామిని ప్రార్థిస్తూ కారులోనే
కూర్చుండిపోయాము.

క్షణమొక యుగంగా ఒక గంట గడిచింది. స్వామి
తప్పు మాకెవ్వరూ సహాయం చేయలేని ఆ పరిస్థితిలో
ఉన్నట్లుండి నిశీధిని చీల్చుకుంటూ మా వెనుక దూరం
నుండి వస్తున్న ఏదో వాహనంయొక్క హెడ్‌లైట్లు మా
కంటపడ్డాయి. ఇక క్షణమైనా ఆలస్యం చేయకుండా
కారులోంచి ఒక్క ఉదుటున బయటబడ్డాము. తీరా
చూస్తే అది మా బస్సు! ఆ ఘాట్‌రోడ్డుపై నెమ్మదిగా
ఊటీవైపు వెళుతోంది. మా మొరాలకించి ఆవిధంగా
మమ్మల్ని ఆదుకున్నందుకు స్వామికి మనస్సులో
కృతజ్ఞతలు చెప్పుకుంటూ బస్సు ఎక్కాము.

భగవంతునిలో జీవించటం
- అధ్యాత్మికం; భగవంతునితో
జీవించటం - విద్య; భగవంతునికై
జీవించటం - సేవ
- బాబా

మేము ఊటీ చేరుకొనే సరికి
అర్ధరాత్రి 1.45 గంటలైంది.
మేము మందిరంలోకి
ప్రవేశిస్తుంటే 'ఏయ్ రత్నాకర్'
అన్న పిలుపు వినిపించింది.
అది నాకు బాగా తెలిసిన
గొంతే. చుట్టూ చూశాను.
ఎవ్వరూ కనిపించలేదు. 'పైకి
చూడు' అన్న మాట విని తలెత్తి
చూసేసరికి అక్కడ నాకు కనిపించింది

ఒక్క తల్లికాదు, వేయి తల్లుల అమృతప్రేమ
మూర్తీభవించిన జగజ్జనని సాయిమాత
దర్శనమిచ్చారు. అంతటి దీర్ఘ ప్రయాణం వలన
తమకు కలిగిన బడలికను కూడా స్వామివారు
లెక్కచేయకుండా ఆ అర్ధరాత్రి సమయంలో మాకొరకు
ఎంతో ప్రేమతో ఎదురు చూస్తున్నారని గ్రహించి నా
కళ్ళు చెమ్మగిల్లాయి.

భగవాన్ మనపై కురిపించే అవ్యాజమైన ప్రేమకు
కృతజ్ఞతలు తెల్పుకోవడానికి మాటలు చాలవు. వారి
ప్రేమబుణం తీర్చుకోవడానికి వెయ్యి జన్మలైనా
సరిపోవు. మనకు తమ సన్నిధి భాగ్యాన్ని ప్రసాదించి,
దివ్య ప్రేమలో మనలను ఓలలాడించినందుకు వారికి
సదా కృతజ్ఞులమై ఉండాము. మన జీవితాన్ని వారి
సందేశంగా తీర్చిదిద్దుకుండాము.

స్వామి తాము దేహము కాదని, దేహినని అనేక
సందర్భాలలో నొక్కి చెప్పారు. ఆ విషయాన్ని మనము
ప్రత్యక్షంగా అనుభవించాము, అనుభవిస్తున్నాము
కూడా. స్వామి సదా మన ఇంటనే జంటనే వెంటనే
ఉన్నారు. మనకు మార్గం చూపిస్తూ, మనలను
సంరక్షిస్తూ, మనపై తమ ప్రేమానుగ్రహాలను
కురిపిస్తూ మన చేయిపట్టి ముందుకు నడిపిస్తూనే
ఉన్నారు. స్వామిపై అచంచలమైన విశ్వాసంతో వారి
దివ్యావతారోద్యమంలో ఉడతాభక్తిగా మనవంతు పాత్ర
పోషించి మన జీవితాలను సార్థకము చేసికొనెదము
గాక!

✽

జ్ఞాపకాల పందిరి

(ధారావాహికం - 3వ భాగం)

ప్రొ|| కామరాజు అనిల్ కుమార్

మరునాడు తిరుగు ప్రయాణమవ్వాలి. ఆరోజుల్లో స్వామి మందిరం బాల్కనీలో ఒకవైపునుండి వేరొక వైపుకు కాఫీకనో, భోజనానికనో నడిచేవారు. భక్తులకు ఎన్నో దర్శనాలు దక్కేవి. దర్శనం వరుసలో కూర్చున్నాను. బాబావారిని బాల్కనీ నుండి చూసి, “స్వామీ, మీరు దైవమైతే మా ఆవిడకి ఆరోగ్యం ప్రసాదించండి” అనుకున్నాను. ఇంతట్లో నా ప్రక్కన కూర్చున్న ఒకాయన, చిత్తూరు వాస్తవ్యులు నాయుడు గారనుకుంటాను, పంచె లాల్చీ ధరించి ఉన్నారు, మాటల్లో వారు శ్రీమతి ఈశ్వరమ్మ పాఠశాలలో పని చేస్తున్నారని తెలిసింది. నేను చెప్పకుండానే నా సందేహాన్ని వ్యక్తపరిచారాయన. “నాయనా! బాబాగారు వారినీ, వీరినీ ఇంటర్వ్యూకి పిలుస్తున్నారు. నన్నెందుకు పిలవరు? అని అనుకుంటున్నావు కదూ” అన్నారు. నిజమే, అది నన్ను వేధిస్తున్న ప్రశ్నే. ఆ పెద్దాయనే సమాధానం చెప్పేరు. “నన్ను పిలవలేదే, అనుకోకు. ఎవరిని ఎప్పుడు ఎందుకు పిలవాలో వారికే తెలుసు. ఒక చిన్న ఉదాహరణ. ముగ్గురికి ఒకేసారి కడుపు నొప్పి వచ్చిందట. డాక్టరుగారు ఒకరిని ఆ రాత్రికి భోజనం మానేయమన్నారట. మరొకరికి మందిచ్చారట. మూడో ఆయనకి వెంటనే ఆపరేషన్ చేయాలన్నారట. ఎవరెవరికి ఏం ఔషధ మివ్వాలో డాక్టరుగారికి తెలిసినట్లు బాబావారికి అందరి సంగతులూ, అవసరాలూ తెలుసు. తగిన విధంగా స్పందిస్తారు.” నా అనుమానం నేను చెప్పకుండానే ఈయన ఎలా చెప్పేరనిపించింది. ఇక్కడ స్థల మాహాత్మ్యం ఏదో ఉందనిపించింది. వారి దగ్గర సెలవు తీసికొని అక్కణ్ణించి జూరుకొని మరోచోట కూర్చున్నాను. లేకపోతే, నా బుజ్జులోనివి ఇంకేం

చెప్తారో అని భయమేసింది. తీరా వెళ్తే మరో ఆయన తారసపడ్డాడు. పూర్వం నా శిష్యుడనని చెప్పుకొచ్చేడు. “మీరిక్కడ ఉన్నారేమిటి?” అని ఆశ్చర్యం వ్యక్తం చేసేడు. “ఏదో లేవయ్యా! చూడాలని వచ్చాం” అన్నాను. మాటల్లో పడ్డాం. ఇతను మరో బాంబు పేల్చాడు. “మాస్టారూ! ఇక్కడ కొబ్బరి కాయలు కూడా కొట్టకూడదు. హారతి పళ్ళేలు, శరగోపం వంటివి లేవు. చందాలు, రసీదుల పుస్తకాలు లేవు. ఇక్కడ ఇన్ని బిల్డింగులెలా వెలిశాయి? అన్నది మీ ప్రశ్న కదా” అన్నాడు. ఈయన ప్రస్తుతం సత్యసాయి విద్యాసంస్థల్లో పనిచేస్తున్నాడు. అతను చెప్పింది పచ్చి నిజం. నా సందేహమదే. వెంటనే అందుకొని తనే సమాధానం చెప్పేడు. “తీవ్ర అనారోగ్యంతో బాధ పడుతున్న భార్యకు ఎక్కడెక్కడో చికిత్స చేయించినా నయం కాలేదు. బాబా దగ్గరికొచ్చాక తిరిగి ఆరోగ్యం చేకూరటమే కాక పిల్లలుకూడా కలిగారు. ఆయన ప్రముఖ వాణిజ్యవేత్త. బొంబాయి వాస్తవ్యులు. తనకు జరిగిన మహోపకారానికి కృతజ్ఞతగా ఆయన కట్టించిన భవనాలివి.” నా భావాలకి నాకే సిగ్గునిపించింది. ఎంత పిచ్చిగా ఊహించా ననిపించింది. లోలోపలే లెంపలేసుకున్నా.

ప్రయాణానికి సమయం దగ్గర పడుతోంది. చిన్న గోడౌను రూపంలో ఆరోజుల్లో బుక్ స్టోరు ఉండేది. అక్కడికి వెళ్ళి సత్యసాయి స్పీక్స్, ఐదవ సంపుటం కొన్నాను. చదవనారంభించాను. చదువుతున్నకొద్దీ ఉత్సుకత పెరిగింది. అమితాశ్చర్యమేమిటంటే, బాబావారి భావాలకు బ్రహ్మసమాజ సిద్ధాంతాలు వ్యతిరేకం కాదని, రెండింటికీ సామ్యం ఉందని, ఉపనిషత్మయమైన బ్రహ్మసమాజ సిద్ధాంతం సాధనకు

పరాకాష్ఠయని, నిరాకార నిర్గుణ పరమేశ్వర తత్త్వం జ్ఞాన గమ్యమని బాబావారు తెలియజేయటం నన్ను పూర్తిగా మార్చివేసింది. నేను బ్రహ్మసమాజ వారసుడ నైనా, బ్రహ్మసమాజ సభ్యులతో, “భావి భారత బ్రహ్మసమాజ భాగ్యోదయం” అని భావింపబడి కీర్తింపబడినా బాబా ప్రసంగాలను ఆకళింపు చేసుకుని వారి పాదదాసుడనైనాను. రెండింటి సమన్వయం, సారస్యం, సమత్వం, ఏకోద్దేశ్యం గ్రహించాను. బాబావారి పాదాలకి మోకరిల్లాను మనస్సులో.

ఇంటికి సుఖంగా చేరాం. మా కుటుంబంలో బాబావారి మొదటి మహిమ అనుభవానికి వచ్చింది. ఇంటి ఇల్లాలికి సంపూర్ణ ఆరోగ్యం చేకూరింది. ఏ ఇంటర్వ్యూ లేదు, పాద నమస్కారం అందలేదు. జాబు అందించే ఆస్కారం లేదు. కేవలం దర్శన మాత్రం చేత కలిగిన ఫలితమిది. ఆ తరువాత లీల - వారి సందేశం నన్ను మైమరపించింది. అందులోని వినూత్న శైలి, విశదీకరణ, అంతర్భావ వివరణ, ఉపమానాలు, కథలు... వారికి వారే సాటి అనిపించింది.

ఎక్కడెక్కడ భజనలు జరిగితే అక్కడికి వెళ్ళనారంభించాము. జోరుగా వాన వస్తున్నా లెక్కచేయక చంటిపిల్లలతో భజనలకు వెళ్ళేవాళ్ళం. గుంటూరు సత్యసాయి సేవాసమితి సభ్యులు, పోస్టు మాస్టరు శాస్త్రిగారు తెల్లవారుఝామునే మా ఇంటికి వచ్చి నిద్రలేపి నగర సంకీర్తనకు తీసుకెళ్ళేవారు. నా గొంతు బాగుండదు. బొంగురు గొంతు పాటలకు పనికిరాదన్నా వినకుండా శాస్త్రిగారు బలవంతంగా నాచేత భజనలు పాడించేవారు. నలభై సంవత్సరాలు దాటినా వారి పాటలే నాకు ఈనాటికీ వచ్చిన పాటలు.

గుంటూరులో బాబావారి మహా భక్తులైన మహా పండితులు ముగ్గురుండేవారు. పూర్ణచంద్ర సభా మండపంలో వారు దశాబ్దంపైగా ప్రకాశించా రనవచ్చు. వారు లేనిదే ఏ సభా లేదనవచ్చు. స్వామికి సన్నిహితులు, ప్రీతిపాత్రులైన ఆ మువ్వరితో సమానులైనవారిని చేతివేళ్ళపై లెక్కపెట్టవచ్చునేమో! వారే కరుణశ్రీ జంధ్యాల పాపయ్యశాస్త్రిగారు, బ్రహ్మశ్రీ లాక్షణిక శిరోమణి దర్శనాచార్య జమ్మలమడక

మాధవరామశర్మగారు, మూడవవారు డా॥ అమరేంద్ర గారు. కరుణశ్రీ, మాధవరామశర్మగార్లు నా గురువులు. తరువాతి కాలంలో వారితో దశాబ్ద కాలం కాలేజీలో కలిసి పనిచేసిన అదృష్టం నాకు దక్కింది. అమరేంద్రగారు మా కుటుంబానికి సన్నిహితులు, బ్రహ్మసమాజ భావాలు కలిగినవారు. మందిరంలో ఉపాసనకు కూడా వచ్చేవారు. ఈ మువ్వరూ సత్యసాయి సభలలో పాల్గొంటూ సాయి సందేశాన్ని విశేషంగా ప్రచారం చేసి సంస్థల విస్తృతికి సహకరించిన మహానుభావులు. నేను విద్యార్థి దశలో ఏ గోల్డు మెడలూ సాధించలేదు. ప్రత్యేక పతకాలు పొందలేదు. అధ్యాపక వృత్తిలో బోధనలో కృతకృత్యుడ నైనా ఎలాంటి పరిశోధనా వ్యాసాలూ ప్రచురించలేదు. ఐనా ఒక్కటి సత్యం. పలువురెరిగినదే. మాజేటి గురవయ్య హై స్కూలు దశనుండి ఆంధ్రా క్రిస్టియన్ కాలేజి, ఆ తరువాత ఆంధ్రా యూనివర్సిటీలలో తెలుగు, ఇంగ్లీషు వక్తృత్వ పోటీలలో ప్రథమ స్థానంలో నిలిచేవాడిని. కాలేజీలో లెక్చరరుగా ఉండగా అన్ని రకాల సభలకు వెళ్తూ ప్రసంగిస్తూ ఉండేవాడిని. ఈ క్రమంలో ఉన్న నన్ను కరుణశ్రీ, మాధవరామశర్మ గారు, అమరేంద్రగారు సాయిసంస్థలకు పరిచయం చేసి వారితో వేదిక పంచుకొమ్మని ఒత్తిడి చేసేవారు. ఆ ముగ్గురు పెద్దలతో ఎన్నో సభలలో జిల్లావ్యాప్తంగా పాల్గొన్నాను. ఈప్రకారం ప్రారంభమైంది నా సాయి వ్యాసంగం.

ప్రతి పండక్కి పర్తికి వస్తూపోతూ ఉండేవాడిని. సుమారు ఏడు సంవత్సరాలు ఏలినాటి శని అన్నట్లు నాకు ఏనాడూ మొదటి వరుస దొరకలేదు; స్వామివారి పలుకరింపుకు నోచుకోలేదు. పాదనమస్కారం అసలే లేదు. ఇరవై లేక ముప్పై వరుస వచ్చేది. అయినా పర్తికి రావటం వదలేదు. అయితే ఒకటి ఇబ్బందికరంగా ఉండేది. ప్రశాంతి నిలయం నుండి తిరిగి వచ్చిన ప్రతి సారి సమితి భక్తులు అడుగుతూ ఉండేవారు, “మీకు పాదనమస్కారం దొరికిందా? స్వామి పలుకరించారా? ఇంటర్వ్యూ దొరికిందా?” నేను చాలా ఇరకాటాన పడేవాడిని. పరీక్షలో ఫెయిలయినవాడిని పట్టుకుని,

“నీకు ఫస్టు క్లాసు వచ్చిందా? ఏ ర్యాంకు వచ్చింది?” అని అడిగినట్లుంది నా పని. అందుకని కొంతకాలం భక్తులనుండి తప్పించుకు తిరిగేవాడిని.

క్రమేణా ప్రక్క జిల్లాలవారు ఆహ్వానించడం ప్రారంభించారు. ఏ జన్మలో పుణ్యమోకాని మహామహులు, హేమాహేమీలు, ఉద్ధండ పండిత ప్రసిద్ధులైన ఆచార్య దివాకర్ల వెంకటావధానిగారు, ఆచార్య బిరుదురాజు రామరాజుగారు, ఆచార్య కొత్తపల్లి వీరభద్రరావుగారు, ఆచార్య ఎస్.బి. రఘునాథాచార్యులవారు, బ్రహ్మశ్రీ కుప్పా శివరామ బైరాగి శాస్త్రిగారు, ఆచార్య బాలరాజుగారు, బ్రహ్మశ్రీ మానాప్రగడ శేషసాయిగార్లతో బాబావారి దయవలన వేదికను అనేకసార్లు పంచుకోవడం జరిగింది. ఈనాడు వారి సమానులు లేరు, కావాలన్నా దొరకరు. బాబావారి కరుణవలన నాకు లభించింది. వెళ్ళని జిల్లాకానీ, మండలం కానీ లేదు. పిలిచినవాడిదే పాపం, తప్పక వెళ్ళేవాడిని. బాబా సంకల్పం ఊరూ వాడా తిప్పింది. అన్ని రకాల రవాణాలు, ఆఖరికి కాలినడక కూడా తోడ్పడింది. తాతగారి దీక్ష, ఆ మిషనరీ పట్టుదల, స్వామివారి దయ ముందుకు నడిపించాయి. అందుకనే మా అమ్మగారు అనేది, “మా నాన్నగారు వీడిని బ్రాహ్మీ మిషనరీని చేద్దా మనుకున్నారు. ‘వద్దు నాన్నా! మీ కష్టాలు చూశాను కళ్ళారా. వీడు మామూలుగా ఉద్యోగం చేస్తూ సంసారిగా ఉంటే చాలు’ అన్నాను. కానీ, దైవ సంకల్పం ఎవరికి తెలుసు? బ్రాహ్మీ మిషనరీ కావలసినవాడు సాయిబాబా మిషనరీగా ఈనాడైనాడు కదా” అంటూ నేను బెంగళూరు స్వామి కాలేజీలో చేరిన సందర్భంలో ‘ధర్మజ్యోతి’లో వ్యాసం రాసింది మా అమ్మగారు కామరాజు సరోజినీ దేవి.

నన్ను ఒక సంవత్సరం హిందూపురంవారు ఆహ్వానించారు. కీ॥శే॥ మద్దన్నగారు సాయి సేవా సమితికి అధ్యక్షులు. వారి అధ్వర్యంలో రామాయణ సప్తాహం జరిపారు. నన్నొకమారు ఉపన్యసించ మన్నారు. ఆ తరువాత ఆహ్వాన పత్రికలు అందాయి. ఆంధ్రదేశంలోని పండితులంతా పాల్గొంటున్నారు.

వారి పేర్లు చూశాక నాకు ముచ్చెమటలు పట్టాయి. మద్దన్నగారికి ఫోన్ చేసి నన్ను క్షమించి వదిలెయ్య మన్నాను. కానీ, వారు పట్టుపట్టి కరపత్రాలు పంచాక విరమించుకోవడం కుదరదన్నారు. తప్పదని తెలిసికొని సత్యసాయి సాహిత్యం నా ముందుంచుకొని, ముఖ్యంగా రామకథారసవాహిని, శ్రీరామనవమి సందర్భంగా స్వామి ప్రసంగాలు చదివి నోట్సు రాసుకుని హిందూపురం ప్రయాణమయ్యాను. నాకిచ్చిన సమయంలో ఉపన్యసించాను. నాకు సంతృప్తిగానే ఉంది. చేరువలో ఉండటంవల్ల పుట్టపర్తికి వచ్చి స్వామి దర్శనం చేసుకుందామనుకున్నాను. బస్సెక్కి ప్రయాణమైనాను. ఇంకేముంది? సగం దారిలో ఎర్రకారు ఎదురైంది. బస్సు డ్రైవరు నాతో అన్నాడు, “సార్, బాబాగారు అనంతపురం వెళ్తున్నారు. మీరు ఇక్కడ దిగి అనంతపురం బస్సెక్కి బాబాగారి కాలేజి దగ్గర దిగండి. దర్శనమవుతుంది.”

ఇంకేం కావాలనుకుంటూ డ్రైవరు చెప్పినట్లుగా అనంతపురం కాలేజి గేటు దగ్గర బస్సు దిగాను. వాచ్మన్ ఆపాడు. ఎవరూ వెళ్ళటానికి వీలేదన్నాడు. పైగా మగవాళ్ళు రాకూడదన్నాడు. నేను పని చేసే కాలేజి కోఎడ్యుకేషన్ కాలేజి. వెయ్యిమందికి పైగా ఆడపిల్లలున్నారు. కానీ, సత్యసాయి మహిళా కాలేజీలోకి మగవారు సరికదా, మగ దోమలుకూడా రాకూడదని తెలిసింది. ఈవిషయమే ఒక పర్యాయం స్వామి సమక్షంలో అంటే, “అంత డిసిప్లిన ఉండబట్టే మన కాలేజికి అంత మంచి పేరు. ఒక్క రిమార్కు లేదు. ఆడపిల్లల కాలేజి నడపటమంటే మాటలా?” అన్నారు స్వామి.

అలాగే గేటువద్ద సంచీ పట్టుకుని వేచి ఉన్నాను. మధ్యాహ్నం అయింది. దూరంగా సందడి కనిపించింది. బాబావారు మేడపైనించి క్రిందికి వచ్చారు. నేను దూరంగా ఉండటంవల్ల వారి రూపం లీలగా కనిపించింది. ఈలోగా “అనిల్ కుమార్, రా” అన్న మాట వినిపించింది. వాచ్మన్ పేరుకూడా అనిల్ కుమార్ కాబోలు అనుకున్నాను. మరొక్కసారి వినిపించింది, “ఏయ్, గుంటూరు ప్రొఫెసర్ అనిల్

కుమార్! నిన్నే పిలిచేది, రా.” బాబావారు నన్నే పిలుస్తున్నారని తెలిసింది. నిజమా, కలా అనిపించింది. “ఏడు సంవత్సరాలు స్వామీ మీకు నేను కనిపించ లేదా?! నా ఉనికి, నా పేరు ఈనాడు తెలిసిందా?!” అనిపించింది.

ఛంగున పరుగెత్తి వెళ్లి వరండాలో వారి ముందు నుంచున్నాను. అక్కడ వారందరికీ స్వామి నన్ను పరిచయం చేస్తూ అన్నారు, “ఈయన గుంటూరు కాలేజి ప్రొఫెసర్ అనిల్ కుమార్. రాత్రి హిందూపురంలో ఉపన్యసించాడు. చాలా బాగుంది. అందరూ మెచ్చుకున్నారు” అంటూ కరపత్రంలోని పెద్దల పేర్లన్నీ చెప్పేరు. నాకు ఆశ్చర్యం వేసింది. నా ప్రసంగం మాట ఎలా ఉన్నా వారం రోజులూ

ఉపన్యసించినవారి పేర్లు చెప్పడం నాకు మతిపోయేట్లు చేసింది. తరువాత తెలిసింది అక్కడున్న పెద్దలు శ్రీయుతులు క్రాక్సీ, భగవంతం, గోకాక్, చల్లా సుబ్బారాయుడు, గోల్డుస్టీన్లని. తరువాత బాబా అన్నారు, “సంతోషం. నీ భార్య కులాసాగా ఉందా?” నేను కళ్ళ నీళ్ళ పర్యంతమై, “అందుకే మీ దర్శనార్థం వచ్చాను. స్వామి కనికరించాలి” అన్నాను. వెంటనే విభూతి సృష్టించి ఇచ్చి, “దసరాలకు రా” అన్నారు. ప్రయాణం తిప్పలు, వసతి ఇబ్బందులెదురౌతాయని దసరాలకు రావద్దనుకున్నాను. కానీ, స్వామి రమ్మన్నారు. ఇంకేం?! అలాగే దసరాలకు పర్తికి చేరుకున్నాను.

(సశేషం)

SRI SATHYA SAI HIGHER SECONDARY SCHOOL, PRASANTHINILAYAM-515134, (A.P.)

ADMISSION NOTICE 2012-2013

Admission to Class I (Boys & Girls) and Class XI (Boys & Girls, only few seats for girls) of Sri Sathya Sai Higher Secondary School, Vidya Giri, Prasanthinilayam - 515134, Anantapur Dist., (A.P.), will take place in June 2012. It is an English Medium, wholly residential school.

Prospectus and Admission Forms can be obtained from the Principal from 01-01-2012 by paying Rs.100/- either by cash or through Demand Draft drawn on **State Bank of India, Puttaparthi Branch (code no:2786)** in favour of **Principal, Sri Sathya Sai Higher Secondary School**, with a Self Addressed cover (size 15cm x 24cm).

Last date for issuing the forms is **15th February 2012** and the last date for receiving the filled in forms at this office is on or before **1st March 2012**.

Only students coming from English medium classes should apply.

Age limit for 1st std. in between 5 ½ years and 6 ½ years as **on 30-09-2012**.

Age limit for XI std should be below 16 ½ years as **on 30-09-2012**

Phone: 08555-289289

E-Mail Address: ssshss@gmail.com

Web Site: ssshss.org.in

PRINCIPAL

Note: Admissions for Ist std will be under “RTE Act 2009” by Random method.

పుట్టపర్తి ప్రపంచ ఆధ్యాత్మిక కేంద్రం

— అండబిల్లి సత్యనారాయణ, ప్రముఖ పాత్రికేయులు —

ఎవరైనా నమ్మాలంటే చూసి తీరవలసిందే. ప్రపంచం నలుమూలలనుండి అసంఖ్యాకంగా వచ్చిన భక్తులు 'సాయిరాం' అని పరస్పరం అభినందించుకుంటూ కుగ్రామమైన పుట్టపర్తిలో సమావేశమవుతున్నారు. ఎన్నటికీ చెరిగిపోని ప్రేమానుబంధాలను వారు ఏర్పరచుకుంటున్నారు. టూకీగా చెప్పాలంటే అదొక చిన్నసైజు ఐక్యరాజ్య సమితి.

ఇక్కడికి వచ్చేవారందరూ క్రమశిక్షణతో, సుహృద్భావంతో మెలగడం చెప్పుకోదగ్గ విశేషం. తమను ఎవరో గమనిస్తున్నారని లేదా పర్యవేక్షిస్తున్నారని భావించకుండా అందరూ పూర్తి క్రమశిక్షణ పాటిస్తారు. లక్షలాది భక్తులు గుమికూడినప్పటికీ ఆ ప్రదేశమంతా పరిశుభ్రంగా ఉంటుంది. గట్టిగా కేకలు వేయడం, వాగ్వాదాలకు దిగడం వంటివి ఉండవు.

శ్రీ సత్యసాయి సేవాసంస్థల తృతీయ ప్రపంచ మహాసభలలో నేను ఒక పత్రికా విలేఖరిగా పాల్గొనడం జరిగింది. మహాసభకు సంబంధించిన విషయాల నన్నింటినీ డాక్టర్ సూరి భగవంతం, శ్రీ వి.కె. నరసింహన్, శ్రీ ఇందులాల్ షా పత్రికలవారికి వివరించారు. విలేఖరులు అడిగిన ప్రశ్నలకు సమాధానాలిచ్చారు. బ్రహ్మ నిర్వహిస్తున్న సేవా కార్యక్రమాలనుగురించి, సృజనాత్మకమైన విద్యను బోధించాలనే భగవాన్ బాబావారి ఆశయం గురించి విలేఖరులు ప్రశ్నించారు.

“విద్యాసంస్థలన్నీ కూడా ఆయా రాష్ట్ర ప్రభుత్వాలు లేదా విద్యాలయాలు నిర్దేశించిన పాఠ్య ప్రణాళిక పరిధిలోనే పనిచేయవలసి ఉన్నప్పుడు తమ ఆశయాన్ని వారెలా అమలు చేస్తున్నారు?” అని ఒకరు అడిగారు.

“జీవనోపాధికి అవసరమైన డిగ్రీని పొందడం కోసం విద్యార్థులను సమాయత్తం చేస్తున్న మాట వాస్తవమే. అయితే, దానితోపాటు జీవితంపై ఖచ్చితంగా ముద్రవేసే ఇతరమైన విలువలనుగురించి కూడా వారికి బోధించడం జరుగుతుంది” అని డాక్టర్ భగవంతం సమాధానమిచ్చారు.

“కో ఎడ్యుకేషన్ ను ఎందుకు ప్రవేశపెట్టరాదు?” అని మరొక విలేఖరి ప్రశ్నించారు.

“ఒక దశవరకు అది బాగానే ఉంటుంది. అయితే, కళాశాల స్థాయిలోకూడా అది కొనసాగితే పరస్పరాకర్షణకు దారితీస్తుంది. మేము నిర్మించ దలచుకున్న వ్యక్తిత్వానికి అది పూర్తి విరుద్ధం” అని డాక్టర్ భగవంతం చెప్పారు.

సమావేశం ముగిసిన తరువాత భగవాన్ బాబా వారు మందిరంలో పత్రికా విలేఖరులను కలుసుకొని వారితో ముచ్చటించారు. వారిలో కొందరు సహజమైన ఆసక్తితో మోక్షసాధనగురించి ప్రశ్నలడిగారు. మరి కొందరు తరచి తరచి ప్రశ్నలడిగారు. అందరి ప్రశ్నలకు బాబా చిరునగవుతో సమాధానమిచ్చారు. బెంగళూరునుండి ఎక్కువమంది ప్రతినిధులు వచ్చినందువల్ల బాబావారు ఎక్కువసేపు కన్నడంలో మాట్లాడారు. అప్పుడప్పుడు తెలుగులో, ఇంగ్లీషులో మాట్లాడుతూ వచ్చారు.

“నీతి బాహ్యతను నిర్మూలించినప్పుడే మోక్షసిద్ధి కలుగుతుంది. ఆత్మను అనుసరించు. దురన్యాయాన్ని ఎదిరించు. తుదిదాకా పోరాడి జీవిత నాటకానికి పరిష్కారాన్ని సాధించు” అని బాబా ఉద్బోధించారు. ఆత్మవిశ్వాసం ఆత్మతృప్తికి, ఆత్మతృప్తి స్వార్థత్వాగానికి ఎలా దోహదం చేస్తాయో విపులంగా వివరించారు.

తద్వారానే ఆత్మసాక్షాత్కారం సాధ్యమవుతుంది అని చెప్పారు.

“విమర్శకులతో మీరెందుకు మాట్లాడకూడదు?” అని ప్రశ్నించినప్పుడు తనను ప్రస్తుతించేవారిని, విమర్శించేవారిని అందరినీ తాను సమానంగా చూస్తానని సమాధానమిచ్చారు. “అందరూ నావద్దకు రావచ్చు. నావద్దకు రావలసిందిగా నేను ఎవరినీ ఆహ్వానించను. మనసులో దురుద్దేశాలు కలిగి ఉన్నవారితో మాట్లాడడంవల్ల ప్రయోజనం శూన్యం. చక్కెరవ్యాధి ఉన్నవాడికి లడ్డూ ఇస్తే ఏం లాభం? అతడు తినలేడు. దానిని ఆరోగ్యంగా ఉన్న వ్యక్తికి ఇస్తే సంతోషంగా ఆరగిస్తాడు” అని బాబా చెప్పారు.

వైరాగ్యం అంటే సంసార బంధాన్ని త్యజించి అదవులకు వెళ్ళి తపస్సు చేసుకోవడం కాదని బాబా స్పష్టం చేశారు. అత్యాశలకు పోకుండా మనసును నిగ్రహించుకోవడమే దాని అర్థం. సుఖ దుఃఖాలకు మనస్సే కారణం. అందువల్ల మనో నిగ్రహంద్వారా ప్రతి వ్యక్తి తన జీవితాన్ని సంతోషమయం చేసుకోవచ్చు, అన్నారు భగవాన్.

ఎవరూ ఊహించనివిధంగా బాబావారు ఒక విలేఖరివైపు తిరిగి మాట్లాడుతూ, “మీరు ఎక్కువగా సిగరెట్లు కాలుస్తున్నారు. ఆ అలవాటు మానండి. అది ఆరోగ్యానికి మంచిది కాదు. ఆరోగ్యంగా లేకపోతే మీరేమీ చేయలేరు” అంటూ విభూతిని, ఒక లాకెట్ను సృష్టించి ఆ విలేఖరికి ఇచ్చారు. అందరినీకూడా విభూతితో ఆశీర్వదించారు. ఆ సమయంలో అక్కడ ఉన్నవారందరికీ ఇది ఒక మరపురాని అనుభూతి.

మహాసభలకు విచ్చేసిన ప్రతినిధులకు డా॥ గోకాక్ స్వాగతం పలుకుతూ, పుట్టపర్తి ప్రపంచ ఆధ్యాత్మిక కేంద్రమని అభివర్ణించారు. ఇది అద్భుతమనడంలో సందేహం లేదు. అయితే, ప్రేమ అనే అమృతమే విభిన్న భాషా, మత, సంస్కృతులకు చెందినవారిని ప్రపంచంలో మారుమూల ఉన్న, ఒకప్పుడు ఎవరికీ తెలియని ఈ చిన్న గ్రామంలో సమావేశపరచింది. “అంతర్జాతీయ సమావేశాలన్నిటిలోనూ రాజకీయ

పరమైన మార్పులు జరిగినప్పుడు సంకుచితమైన ధోరణులు, విభేదాలు ప్రబలుతుంటాయి. కానీ, ఇక్కడ ఒక నూతన ప్రపంచ వ్యవస్థ ఉదయించడాన్ని చూడడంకోసం ఐక్యభావంతో అందరూ వచ్చారు” అని డాక్టర్ గోకాక్ చెప్పారు.

“సనాతన ధర్మం గురించి పెక్కుమంది ఉపన్యాసా లివ్వడం మనం వింటున్నాం. అయితే, సనాతన ధర్మం అంటే ఏమిటో తెలిసినవారు కొందరు మాత్రమే. అది మన జీవితాలకు భిన్నమైనదేమీ కాదు. దాని సారమే మన జీవితం, మన జీవిత సారమే అది. పూర్వం నుంచి ఉన్న మతాలను, భవిష్యత్తులో ఉద్భవించబోయే మతాలను అన్నింటినీ సనాతన ధర్మం తనలో మేళవించుకుంటుంది... పెక్కు మతాలవలె అది ఒక వ్యక్తిచే సృష్టించబడినది కాదు. అది అన్ని మతాల సారం. అది ఒక మహా సముద్రంలాంటిది. మతాలన్నీ అందులో కలిసే నదులు” అన్నారు భగవాన్.

“ప్రపంచ ప్రజలందరూ సంతోషంగా ఉండాలని మన శాస్త్రాలు చెబుతున్నాయి. ఈ లక్ష్యసాధనకే సత్యసాయి సంస్థ తీవ్రంగా కృషి చేయాలి. ప్రేమమతాన్ని నెలకొల్పడానికి ప్రయత్నించండి. మానవులందరూ ఒకటే అని ప్రచారం చేయండి” అని బాబా ఉద్బోధించారు.

ఆ తర్వాత జరిగిన ‘సాయిపథం’ అనే అంశంపై జరిగిన సదస్సులో డా॥ ఎస్. బషీరుద్దీన్ మాట్లాడుతూ మంచి ముస్లిం ఒక ప్రవక్తను మరొక ప్రవక్తను వ్యత్యాసంగా చూడరాదని అన్నారు. సాయి భక్తుడు కావాలనుకున్న వ్యక్తి అకుంత విశ్వాసం గల ముస్లిం లేదా క్రైస్తవుడుగా లేదా హిందువుగా ఉండాలని ఆయన చెప్పారు.

డా॥ భగవంతం ఇలా అన్నారు, “సత్యసాయిబాబా భగవంతుడనే నా నమ్మకం. భగవంతుడు కనిపించడని ఆకారరహితుడని శాస్త్రాలు చెబుతున్నాయి. అలా అయితే నేను విశ్వసిస్తున్నదానికి, శాస్త్రాల ప్రవచనానికి పూర్తి వైరుధ్యం ఉన్నట్లే. “సత్యం జ్ఞానం అనంతం బ్రహ్మ” అని శాస్త్రాలు చెబుతున్నాయి. అయితే, ఇవి

భగవంతుడి గుణాలు కావు, పరమాత్మ స్వరూపమైనవి. భగవంతుడు గుణాలకు అతీతుడు. కొన్ని కారణాల కోసం దైవం మానవరూపంలో అవతరిస్తుంటాడు. ఇప్పుడు సాయిబాబా రూపంలో భగవంతుడు అవతరించినట్లు నేను విశ్వసిస్తున్నాను.”

“భగవంతుని ఎవరుకూడా అసలు రూపంలో చూడలేరు. భగవంతుడు సృష్టించినవాటి ద్వారానే మనం ఆయననుగురించి తెలుసుకోవాలి. ఆధ్యాత్మికత అనేది సృష్టి కర్తకు సంబంధించింది కాగా విజ్ఞానశాస్త్రం ఆయన సృష్టించిన వాటికి సంబంధించింది. ఈరీతిగా విజ్ఞానశాస్త్రం, ఆధ్యాత్మికత పరస్పర సంబంధం కలిగి ఉన్నాయి. ఆధ్యాత్మికతను మనము దేవాలయాలకు, పూజలకు మాత్రమే పరిమితం చేసుకున్నాం. మీ ఆధ్యాత్మికత ప్రశాంతి నిలయానికి మాత్రమే పరిమితమైనదని భావించకండి. అప్పుడది ఆధ్యాత్మికత అనిపించుకోదు. అది మన దైనందిన జీవితంలో అంతర్భాగం కావాలి” అని డాక్టర్ భగవంతుల అన్నారు.

సత్యసాయి విద్యాకార్యక్రమం గురించి డాక్టర్ గోకాక్ విపులంగా తెలియజేశారు. “తత్త్వ సిద్ధాంతానికి వెన్నెముకలాంటి సత్యం, ధర్మం, శాంతి, ప్రేమ, అహింస అనే పంచసూత్రాలను బాబా మనకు అందించారు. మన విద్యాకార్యక్రమంకూడా వీటి మీదనే ఆధారపడి ఉన్నది. ఉపాధ్యాయులే ముందు దివ్యప్రేమనుగురించి తెలుసుకొని విద్యార్థులకు బోధించాలి. సకల చరాచరాలలోనూ భగవంతుణ్ణి చూడడమే విశ్వమానవ ప్రేమకు అర్థం. ఈ సూత్రమే మన విద్యావిధానంలో కూడా ప్రతిఫలించాలి” అని డాక్టర్ గోకాక్ అన్నారు.

నేను ప్రశాంతి నిలయంలో ఉన్న సమయంలో విభిన్న రంగాలకు చెందిన ప్రముఖులతో మాట్లాడే

అవకాశం నాకు కలిగింది. కేరళ హైకోర్టు ప్రధాన న్యాయమూర్తి నాతో మాట్లాడుతూ, జీవితంలో అనుక్షణం తాను బాబావారి మార్గదర్శకత్వంలోనే నడుస్తాననడంలో సందేహం లేదని చెప్పారు. స్వామి దేశ, కాలాలకు అతీతులు, సర్వాంతర్యామి అని ఆయన చెప్పారు. బ్లిట్స్ పత్రికా సంపాదకులు శ్రీ ఆర్.కె. కరంజియాతో మాట్లాడుతున్నప్పుడు కొంతకాలం క్రితం ఆయన వ్రాసిన ‘భగవంతుడు భారతీయుడు’ అనే మాట గుర్తుకు వచ్చింది.

భగవంతుడు ఒక ఆంధ్రుడుకూడ అని ఆయనతో చెప్పాలని నాకనిపించింది. అయితే, ఈ ప్రశాంత వాతావరణంలో సంకుచిత మనస్తత్వాన్ని ప్రదర్శించరాదని నేను ఆ ప్రయత్నం నుండి విరమించుకున్నాను. “అణ్ణప్ర ప్రమాద భయంతో నివసిస్తున్న ప్రపంచానికి విమోచనాన్ని ప్రసాదించడానికి అవతరించిన పరమ

పురుషుడు బాబా” అని శ్రీ కరంజియా అన్నారు.

భాషా, మతాలతో నిమిత్తం లేకుండా ప్రపంచంలోని అన్ని ప్రాంతాలనుండి ప్రశాంతి నిలయానికి తరలి వస్తున్న భక్తుల సంఖ్య నానాటికీ పెరుగుతున్నది. ఇంతమందిని ఆకర్షిస్తున్నదేమిటి? బాబా అద్భుత శక్తులా? లేక వారి ప్రబోధంలోని సార్వజనీనత అంత మహత్తరమైనదా? లేక వారి దివ్యత్వమా?

ఇందుకు సమాధానం చెప్పాలంటే, ఒకవిధంగా ఇవన్నీ కారణమనే చెప్పాలి. వీటన్నిటికంటే ముఖ్యమైనది మరొకటి ఉన్నది. బాబా భక్తుల వ్యక్తిగతానుభవాలు ఇతరులనుకూడా వారివద్దకు ఆకర్షిస్తున్నాయి.

మతోన్మాది లేదా వితండవాది మాత్రమే బాబావారి బోధనలను అంగీకరించరు. బాబావారిని అనుసరించినప్పుడు తప్పక దివ్యత్వం ప్రాప్తిస్తుంది.

అంధులైనవారి ముందు
ఎంత పవర్‌ఫుల్ బల్బు పెట్టినా
వారికి చీకటేగానీ వెలుతురు
కనిపించదు. అట్లే, దేహభావమే తప్ప
దైవభావము లేని జ్ఞానాంధులకు
భగవంతుడేరీతిగా కనిపిస్తాడు!

- బాబా

మహా మహిమాన్విత ప్రేమావతారి

(ధారావాహికం - 11వ భాగం)

బి.వి. రమణరావు

అభయ సువర్ణపతకం

ఒక శ్రీరామనవమినాడు స్వామి హస్తచాలనంచేత ఒక సువర్ణ పతకమును సృష్టించారు. దానిపై చక్కని నైపుణ్యంతో ముద్రింపబడిన శ్రీరామపట్టాభిషేకం చిత్రం ఉంది. ఆనాడు పూజయిన తర్వాత ఇంగ్లండులో ఉన్న భర్తవద్దకు వెళ్ళుతున్న ఒక యువతికి ఆశీర్వదించి ఇచ్చారు. ఆ యువతి కృతజ్ఞతతో నమస్కరిస్తూ, “ఒంటరిగా ప్రయాణం చేసి వెళ్ళడానికి భయంగా ఉంది స్వామీ” అంది. “అది తెలిసే నీకిస్తున్నాను. ఈ రక్ష నిన్ను సర్వదా కాపాడుతుంది, ధైర్యంగా ఉండు” అని ఆశీర్వదించారు.

అదృశ్యమయిన రివాల్యూర్

1957 వ సంవత్సరమున వెంకటగిరి రాజావారి ఆధ్వర్యములో వెంకటగిరిలో జరుపబడిన అఖిల భారత దివ్య జీవన సమావేశమునకు భగవాన్ బాబా వారు అధ్యక్ష పదవి నలంకరించారు. ఋషీకేశ్‌లోని శ్రీ శివానందస్వామివారు, దివ్యజీవన సంఘ స్థాపకులు (Divine Life Society) ఈ సమావేశమునకు వారి ముఖ్య శిష్యులైన సదానందస్వామి, సచ్చిదానంద స్వాములను వారి ప్రతినిధులుగా పంపేరు. వారిరువురు భగవానుని నిరాడంబరత్వం, సునిశిత తత్త్వబోధ, మహిమాన్విత చర్యలవల్ల ప్రభావితమై చాలాకాలం బాబావారి పర్యటనలలో పాల్గొంటూ వారి అనుగ్రహమునకు పాత్రులైనారు.

1957 నవంబరు 29వ తేదీన పుట్టపర్తిలో తపోవన ప్రారంభోత్సవ సందర్భంలో సచ్చిదానంద స్వామి తన అనుభవమును ఈవిధముగ సభా ముఖముగ వెల్లడించారు: “కొడైకెనాల్‌లో ఒకనాడు

మధ్యాహ్నం భగవాన్ బాబావారు పడక నానుకొని యుండగా, నేను క్రింద కూర్చొని ఉన్నాను. హఠాత్తుగా బాబావారు లేచి నిలబడి “కాల్చవద్దు” అని తెలుగులో కేకపెట్టి ట్రాన్సులో పడకపై పడిపోయారు. వారి స్థూల శరీరము కొయ్యబారిపోయింది. నేను భయభ్రాంతుడనై తోటి భక్తులను పిలిచాను. ఒక గంట తర్వాత వారి స్థూల శరీరము చైతన్యవంతమయింది. తరువాత బాబా ఒక భక్తుని పిలిచి భోపాల్‌లోని ఒక వ్యక్తి పేరు, చిరునామా చెప్పి, “ఆందోళనపడవద్దు, రివాల్యూర్ నావద్దనున్నది” అని అర్జంటు టెలిగ్రామ్ ఇమ్మన్నారు. “రివాల్యూర్ అను పదం ఆర్మ్స్ ఏక్టు దృష్ట్యా నిషిద్ధం కనుక దానిని ‘ఇన్‌స్ట్రుమెంట్’ అని సవరించమని అర్థించాను. స్వామి సమ్మతించి టెలిగ్రామ్ ఆవిధంగా పంపించారు. ఆ టెలిగ్రామ్ ఆవశ్యకత గురించి స్వామి ఆనాటినుంచి ప్రస్తావించలేదు. నాలుగవ దినమున భోపాల్ నుండి ఆ వ్యక్తి రాసిన జాబు అందింది. దాని సారాంశమిది:

అతడు భోపాల్‌లో ఉన్న ఒక బాధ్యతగల ఉన్నత సైనికాధికారి. అతని భార్య తన తల్లిదండ్రులను చూడటానికి వెళ్ళి దూరదేశమున ఉన్నది. అతని పైఅధికారులు అతనికి రావలసిన ప్రమోషన్ అతనికంటే జూనియర్ కిచ్చినట్లు తెలిసి కలతచెంది ఆకస్మిక నిర్వేదమునకు గురియై తన రివాల్యూర్‌ని కణతకు గురిపెట్టి కాల్చుకొనబోవుచుండగా తలుపు చప్పుడవటంతో అతడు తన రివాల్యూర్‌ను తన గదిలో తలగడ క్రింద దాచి తిరిగి వచ్చి తలుపు తీశాడు. ఒక కూలీ పెట్టె తెస్తుండగా, తనకు అత్యంత సన్నిహితుడైన స్నేహితుడు సతీసమేతముగా సంతోషంగా పలకరిస్తూ లోనికి వచ్చి కూర్చొన్నాడు. వచ్చిన

దంపతులు చాలాసేపు సంతోషకరమైన సంభాషణలతో అతనిని ఉత్సాహపరిచి, అతని భార్య అక్కడ లేనందున అతని ఆతిథ్యము స్వీకరించుటకు మరొకసారి వస్తామని చెప్పి, తిరిగి ఆ కూలీని పిలిచి సామాను తీసుకుని వెంటరమ్మని, ఆ దంపతులు మరొక స్నేహితుని పేరు, చిరునామా చెప్పి అతని ఇంటికి వెళుతున్నట్లు చెప్పి నిష్క్రమించారు. వాళ్ళు వెళ్లిన తర్వాత, తన క్షణికావేశ ఆత్మహత్యా ప్రయత్నమునకు సిగ్గుపడి గదిలో తలగడ క్రింద చూడగా రివాల్వర్ లేదు. ఈ విచిత్ర సంఘటన విస్మయముగా తోచి, వచ్చి వెళ్లిన ఆ దంపతులను కలవటానికి ప్రయత్నింపగా, ఆ పేరు చిరునామా బూటకమని తేలింది. ఇంతలోకే ఎలా వచ్చిందో, బాబా పంపిన టెలిగ్రాం అందింది. అతని భార్య బాబా భక్తురాలు. అతని స్నేహితుడు, భార్య, కూలీ రూపములలో భగవాన్ బాబా వచ్చి తనకు ప్రాణదానము చేసినట్లు గ్రహించి అతడు మనస్సులో కృతజ్ఞతాభివందనములు సమర్పించాడు.”

తిరిగి దొరికిన బంగారు గొలుసు

ఒక భక్తురాలు తన ఇంట్లో ఉన్న కృష్ణ విగ్రహమునకు ఒక బంగారు గొలుసు చేయించి అలంకరించింది. ఆ గొలుసు విగ్రహమునుండి అదృశ్యం కావడంతో ఆమె దిగులుచెంది, పుట్టపర్తి వచ్చింది. ఆమెవద్దకు స్వామి వచ్చి, “కృష్ణ విగ్రహమునకు అలంకరించిన గొలుసు కావాలా?” అని అడగగానే, “ప్రసాదించండి స్వామీ! అది పోయినప్పటినుంచి నాకు బెంగగా ఉంది” అని పాదములు పట్టుకొన్నది. “ఇది మీ ఇంటిలో పనిచేసే నౌకరే దొంగిలించి దానిని మీ పూలతోటలోనే మట్టిలో పాతిపెట్టాడు. తర్వాత దేవుడి మెడలోని గొలుసు దొంగిలించినందుకు పశ్చాత్తాపపడి దానిని అలాగే వదిలిపెట్టి, దానిని తిరిగి ఎలాగ కృష్ణుని మెడలో వేయాలి అన్న ఆలోచనలో ఉన్నాడు” అని చెప్పతూ హస్తచాలనంతో ఆ గొలుసు సృష్టించగా, ఆ గొలుసుకు ఆ రేగడిమట్టి అంటుకుని ఉంది.

నూతిలో పడిన రాధాకృష్ణయ్య

కుప్పం రాధాకృష్ణయ్యగారి కుటుంబ సభ్యులందరూ స్వామి అపార కరుణకు నోచుకున్న భక్తులు. రాధాకృష్ణయ్యకి ఆరోగ్యం సరిగాలేక బాధపడుతుంటే రాత్రి భార్య నిద్రమాత్రివ్యగా నిద్రపట్టింది. అర్ధరాత్రి వేళ ఆయన నిద్రమత్తులో లేచి కుడివైపున ఉన్న బాత్‌రూమ్‌కి వెళ్ళడానికి బదులు, ఎడంవైపున ఉన్న నూతిలో కాలుజారి పడి “స్వామీ!” అని బిగ్గరగా అరిచాడు. ఆయన అరుపు విని భార్య, ముగ్గురు కుమారులు లేచి కంగారుగా వెతికితే నూతిలో ఎలక్ట్రిక్ పంపు తాలూకు సన్నని గొట్టం పట్టుకుని నూతి మధ్యలో వేళ్ళాడుతూ కనబడ్డాడు. అంతలో కుమారులు ఒక దుకాణం యజమానిని లేపి ఆయన వద్దనుంచి బలమైన చేంతాడు తీసుకువచ్చారు. దానిని కుర్చీకి కట్టి నూతిలో దింపి దానిలో కూర్చోమని రాధాకృష్ణయ్యకు చెప్పి, ఎట్టకేలకు రెండు గంటలకు ఆయనను బయటకు లాగారు.

అసలే భారీ ఎత్తు లావుపాటి మనిషి, పైగా జ్వరం, నిద్రమత్తులో రెండు గంటలు ఓ చిన్న గొట్టం పట్టుకుని నూతి మధ్య నీళ్ళల్లో పడకుండా ఎలా నిలబడ్డాడో, ఎలా బ్రతికి బయటపడ్డాడో, అప్పుడు అక్కడ చేరిన ఇరుగు పొరుగువారికి అంతుబట్టలేదు. అందరూ ఆశ్చర్యపడుతుండగా భార్యతో, “నూతిలో పడితే పడ్డాను కాని, నాకు జ్వరం నడుమునెప్పి మాయమై పోయాయి” అంటూ నవ్వుతూ ఇంట్లోకి వెళ్ళాడు.

వాళ్ళ కుటుంబం యావన్మందీ తర్వాత పుట్టపర్తి వెళ్లినప్పుడు ఆయన నూతిలో పడ్డసంగతి స్వామికి చెప్పకముందే సర్వాంతర్యామి, భక్తవత్సలుడు అయిన స్వామి నవ్వుతూ, “రాధాకృష్ణయ్యా! రెండు గంటలు నేను నూతిలో నిలబడి నిన్ను భుజంమీద కూర్చోపెట్టుకు మోసినప్పుడు కలిగిన నొప్పి ఇంకా తగ్గలేదు” అనగానే అందరూ ఆనందాశ్చర్యాలతో స్వామి పాదాలకు కృతజ్ఞతాభివందనములర్పించారు.

ఈవిధంగా ఎన్నోసార్లు వారిని భగవాన్ కాపాడుతూ వచ్చారు. రాధాకృష్ణయ్యగారి కుమార్తె

శ్రీమతి విజయకుమారి ఇప్పటికీ బెంగళూరులో ఉన్నారు. స్వామి సాన్నిధ్యంలో స్వామి అనుగ్రహం కురిపించిన ఎన్నో మహిమాన్విత అనుభవ సంఘటనలనుగూర్చి విపులంగా వారు రచించిన 'అన్యథా శరణం నాస్తి' అనే పుస్తకంలో భద్రపరిచారు.

షిరిడీ సాయి, పర్తిసాయి దర్శనం

బెంగళూరులో షిరిడీ సాయి భక్తులైన ఒక మధ్య తరగతి దంపతులుండేవారు. వాళ్ళకిద్దరు కుమార్తెలు. భర్త ఒక హోటల్ నడుపుతూ, మంచి సంపాదనతో ఏ లోటూ లేకుండా ఉన్న సమయాన కర్మవశమున అతనికి ప్లేగువ్యాధి సంభవించింది. కొంతకాలంపాటు హోటల్ మూసేసి, చివరకు గత్యంతరంలేక అమ్మివేసి ఆర్థిక ఇబ్బందులకు గురి అయ్యారు. వారి ఇష్టదైవం ఇప్పుడు శ్రీ సత్యసాయిబాబాగా అవతరించారన్న విశ్వాసంతో పుట్టపర్తి వెళ్ళి కొన్నాళ్ళక్కడ నిశ్చింతగా గడిపి, తిరిగి బెంగళూరు వచ్చేటప్పుడు స్వామి వాళ్ళను పిలిచి ఆశీర్వాదించి తిరిగివెళ్ళే త్రోవలో మళ్ళీ దర్శన మిచ్చి ఆశీర్వాదిస్తానన్నారు. వాళ్ళు బండిలో వెళ్ళేటప్పుడు త్రోవలో ఒక కొండదిగువన ఒక పెద్ద బండపై సరిగ్గా షిరిడీ సాయిబాబావలె కాలుమీద కాలు వేసుకుని కూర్చున్న ఫకీరు లేచి కొండపైకి ఎక్కుతూ వెనక్కి తిరిగి వీళ్ళను అభయహస్తంతో ఆశీర్వాదించటం దర్శించి ఆనందించేరు.

తమ కుమార్తెలకు అందచందాలు, విద్యాబుద్ధులు ఉన్నప్పటికీ పెళ్ళిళ్ళు జరపటానికి ఆ దంపతులకు తగిన ఆర్థిక స్తోమత లేదు. స్వామియొక్క దివ్య సంకల్పంవల్ల మేళతాళాలతో, విందు భోజనాలతో భక్తుల సహాయ సహకారాలతో స్వామి భక్తులయి ఉద్యోగాలు చేసుకుంటున్న యువకులతో వివాహాలు ఒకదాని తర్వాత ఒకటి వైభవోపేతంగా జరిగాయి. ఆ దంపతులకు స్వామిపై ఉన్న భక్తి, విశ్వాసములకు ఆ వివాహములు స్వామి అనుగ్రహ నిదర్శనములని, ఆ పెళ్ళిళ్ళకు వెళ్ళి ఆనందమును పంచుకున్న శ్రీమతి నాగమణమ్మ తన పుస్తకంలో దానినొక స్వామి మహిమగా వర్ణించారు.

తపోవన ప్రాముఖ్యత

1959 ఏప్రిల్ నెలలో చిత్రావతి ఇసుకలో భక్తజనపరివేష్టితులై స్వామి సందర్శన వశమున బుద్ధునిగురించి, బోధివృక్షముగురించి, తపస్సుకు అనుకూలమైన ప్రదేశముగురించి చెపుతూ 15 అంగుళముల పొడవు, 12 అంగుళముల వెడల్పు గల తామర శాసనమును ఇసుకనుండి సృష్టించారు. ఈ శక్తి బీజసమన్వితమగు యంత్రమును, సాధకులకు ఇంద్రియ నిగ్రహము, చిత్తైకాగ్రత కలుగుకొరకు జూన్ 29వ తేదీన తాము తలపెట్టిన తపోవనమునందు వటవృక్షమును నాటు సమయమున దాని క్రింద భూస్థాపన జేశారు.

ఇసుకనుండి విగ్రహములు

ఒక సాయంత్రం బాబావారు భక్తులమధ్య, చిత్రావతి సైకతస్థలియందు ఆసీనులై ఇష్టాగోష్ఠిలో షిరిడీ సాయి రూపాన్ని వర్ణిస్తూ, ఇప్పుడు ప్రదర్శింప బడుతున్న విగ్రహములు, చిత్రపటములలోవలెకాక షిరిడీ సాయి ఇట్లుండేవారు అంటూ ఇసుకనుండి షిరిడీ సాయి ఛాయాచిత్రమును సృష్టించి ఒక భక్తునికి ఇచ్చారు. అదే సమయంలో తాము త్రిమూర్తి స్వరూపమైన దత్తాత్రేయుని అవతారమని చెబుతూ, దత్తాత్రేయుని విగ్రహమును సృష్టించి మరొక భక్తునికి ప్రసాదించారు. భక్తులనందరినీ ఆనందపరుస్తూ ఇసుక నుండి ఒక పెద్ద కలకండ పెళ్ళను సృష్టించి వారే స్వయంగా దానిని ముక్కలు చేసి అందరికీ ప్రసాదించారు. తరువాత తమ దోసిలిలో చిత్రావతి ఇసుక తీసుకొని ఒక వెండి తట్టలో పోయగా అది విభూతిగా మారింది. దానిని భక్తులకు పంచి ఇచ్చారు.

ఆ రోజులలో భక్తుల అదృష్టమే అదృష్టము. శ్రీవారు తమ పర్యటనలో భక్తుల ప్రార్థనలను మన్నించి ఆయా పట్టణముల సమీపమున ఉన్న నదీ తీరమునకో, సముద్ర తీరమునకో భక్త పరివారముతో వెళ్ళి ఇసుకనుండి విగ్రహములు, చిత్రపటములు, కలకండ మొదలైనవాటిని సృష్టించి పంచిపెట్టేవారు. గోదావరి (రాజమండ్రి), కైవల్య (వెంకటగిరి),

స్వర్ణముఖీ (కాళహస్తి), జీలమీ (కాశ్మీర్), వైగై (తమిళ నాడు), గంగానది (ఋషీకేష్), యమున (మధుర) నదుల తీరముననూ; మద్రాసు, మచిలీపట్నం, కన్యా కుమారి, కోవలం పట్టణముల సమీపమునందలి సముద్రతీరముననూ భక్తులతో సమావేశమై, ఆ నదీ తీర్థములను అమృతముగా మార్చి, లేదా ఇసుకనుండి విగ్రహములు, జపమాలలు, పటములు, కలకండ మొదలగువాటిని సృష్టించి పంచిపెట్టేవారు.

మధుర సుధాధార

కాళహస్తి సమీపమున ఉన్న స్వర్ణముఖీ నది ఇసుకలోనుండి శ్రీ సీతారామలక్ష్మణుల చలువరాతి విగ్రహములను సృష్టించి వెంకటగిరి రాజాగారికి ప్రసాదించారు. వైకుంఠ ఏకాదశి సాయంకాలము భక్తులందరిచేత ఆ నదీ తీరమున నామసంకీర్తన చేయించి, హస్తమునుండి అమృతము సృజించి భక్తులకు పంచిపెట్టారు.

1958లో స్వామి కేరళ రాష్ట్రమున పర్యటించు సందర్భంలో డిసెంబరు 21వ తేదీ ముక్కోటి ఏకాదశి పర్వదినమునాడు కోవలం సముద్ర తీరంలో భక్తజన పరివేష్టితులై బాబావారు ముందుగా కొన్ని కీర్తనలను పాడిన తరువాత భజన జరిగింది. ఆ సమయంలో ఇసుకనుండి అందమైన చందనపు కృష్ణ విగ్రహమును, పిమ్మట రాధాకృష్ణ ప్రతిమతో కూడిన స్వర్ణ అంగుళీయకమును సృష్టించి ఇరువురు భక్తులకు ప్రసాదించారు. హారతి ఇచ్చే ముందు భగవాన్ ఒక రజిత పాత్రపై తమ హస్తమునుంచగా వారి వ్రేళ్ళనుండి జలజలా అమృతముద్భవించింది. సుగంధ భరితం, మధురాతి మధురం అయిన ఆ అమృతాన్ని భక్తులందరకు ప్రసాదించారు. వారితోబాటు అక్కడ జేరిన జాలరులందరికీ అమృతమును పంచిపెట్టారు.

తాయుమానవర్

తమిళ దేశంలో శివునికి “తాయుమానవర్” అన్న పేరుంది. దాని అర్థము “మంత్రసాని అమ్మ” అని. దీనికొక కథ ఆధారమైయున్నది. పూర్వమొకప్పుడు ఒక శివ భక్తురాలు నవమాసములు నిండిన గర్భిణీ స్త్రీ,

ఆమె తల్లి కావేరీ నది పొంగటంచేత రాలేకపోవడంతో, ఒంటరిగా ఉండి ప్రసవ వేదన పడుతూ, ఆమె ఇష్టదైవమైన శివుని ప్రార్థించింది. అప్పుడు శివుడు ఆమె తల్లి రూపంలో వచ్చి పురుడు పోసి, అసలు తల్లి వచ్చిన తరువాత అదృశ్యమైనాడట.

బాబావారు చాలాసార్లు స్థూల రూపమును విడిచి సూక్ష్మరూపమున వెళ్లి “తాయుమానవర్” పాత్ర ధరించి ప్రసవమైన వెంటనే తిరిగి వచ్చి స్థూల రూపమున తామెక్కడికి వెళ్లి ఎవరికి సహాయం చేసినదీ వెల్లడించేవారు. రెండు మూడు రోజులలో స్వామి ప్రత్యక్ష కటాక్షమువలననే సక్రమముగా కాన్పు జరిగినట్లు కృతజ్ఞతాభివందనాలతో జాబులు వచ్చేవి.

ఒక గర్భిణీ స్త్రీ ఒక హాస్పిటల్‌లో ప్రసవించింది. శిశువు మరణించింది. తల్లికి గర్భములో ఉన్న మాలిన్యము వెలువడలేదు. ఆ పరిస్థితులలో శస్త్రచికిత్స అపాయకరమని వైద్యులు మిన్నకున్నారు. ఆమె తన ఇష్ట దైవమయిన బాబాను ప్రార్థించింది. బాబా ఆనాటి ఉదయం పుట్టపర్తిలో హఠాత్తుగా స్థూల దేహము విడిచి గంట తరవాత తిరిగి వచ్చి 250 మైళ్ళ దూరములో నున్న ఆమె గర్భస్రావ మాలిన్యమును తొలగించి కాపాడినట్లు వివరములన్నీ చెప్పారు.

రాయి కలకండగా మారుట

ఒక వేసవి కాలమున భగవాన్ బాబావారు భక్తులతో హార్న్‌లీ హిల్స్ గెస్టుహౌస్‌లో బస చేశారు. ఆ సమయంలో అరణ్యంలో ఒక చదునైన బండపై భగవాన్ కూర్చుని ఆధ్యాత్మిక విషయములను భక్తులకు బోధించటం పరిపాటిగా ఉండింది. ఒకనాడు సమావేశము ముగిసిన తర్వాత ఒక భక్తుని పిలిచి ఒక రాతిముక్కను తెచ్చుని చెప్పి, తన చేతియందు కొంతసేపు ఉంచుకొని, తన దివ్య స్పర్శచేత దాని పరిమాణమునుకాని, రంగునుకాని మార్చుకుండా దానిని కలకండగా మార్చి దానిని ముక్కలు చేయించి అందరికీ పంచిపెట్టారు. స్వామి దివ్య చరిత్రలో రాతిని అత్యంత రుచికరమయిన కలకండగా మార్చిన సందర్భములు కొన్ని వందలున్నాయి. (సశేషం)

స్వామిపై విశ్వాసమే రోగికి, వైద్యునికి రక్ష

డా॥ హెచ్.ఎస్. భట్

ప్రశాంతి గ్రామ్‌లోని శ్రీ సత్యసాయి సూపర్ స్పెషాలిటీ హాస్పిటల్‌కి నేను 1991లో వచ్చాను. నేనిక్కడకు రావడం వెనుకో కథ ఉంది. అసలు నేను స్వామిదగ్గరకు ఎలా వచ్చానో చెప్పాలి.

ఒకరోజు సెయింట్ ఫిలోమినా ఆస్పత్రిలో ఓ రోగికి నేను మూత్రపిండాలు శస్త్ర చికిత్స చేస్తున్నాను. అంతలో ఒక నర్సు వచ్చి, వైట్‌ఫీల్డు నుండి వచ్చిన డాక్టర్ హెగ్డే నన్ను కలిసి ఏదో చెప్పాలనుకుంటున్నారని చెప్పింది. సరేనని, ఆయనను కలవడానికి బయటకు వచ్చాను. ఆయన నాతో 'సత్యసాయిబాబా మిమ్మల్ని కలవాలనుకుంటున్నారు' అని చెప్పారు. 'సరే, ముందు ఈ ఆపరేషన్ పూర్తి కానివ్వండి. రోగిని ఇంటెన్సివ్ కేర్ యూనిట్‌కు తరలించాక మనం పోయి భోజనం చేసి ఆ తరువాత స్వామివద్దకు పోదాం' అని అన్నాను. అలాగే మధ్యాహ్నం మూడు గంటలకు ఆయన నన్ను కారులో వైట్‌ఫీల్డుకు తీసుకు వెళ్ళారు.

ఇది జరిగింది 1977లోనో లేదా 1978లోనో అనుకుంటాను. స్వామి నన్ను కుశల ప్రశ్నలు వేసి అవీ ఇవీ మాట్లాడారు. ఆ తరువాత 'నీకు విభూతిమీద నమ్మకం ఉందా?' అని అడిగారు. దానికి నేను 'అది విభూతి ఎవరిచ్చారనే దానిపై ఆధారపడి ఉంటుంది' అని జవాబిచ్చాను. అప్పుడు నాకాయన కొంత విభూతి ఇచ్చి ఓ రోగిని చూడమని చెప్పారు. ఆ రోగి మరెవరో కాదు, జాన్ హిస్లాప్!

ఆయనకి మూత్రం బంధించింది. నిండిపోయిన మూత్రకోశాన్ని ఖాళీ చేయడానికి ఎవరో కెథటర్ (గొట్టం) వేయడానికి ప్రయత్నించినట్లున్నారు. అందువల్ల అక్కడ ఉండే కణజాలం దెబ్బతింది. పక్కనే ఉండే ప్రోస్టేట్ గ్రంథిలో రక్తనాళాలు చాలా ఎక్కువగా ఉంటాయి. ఆ గ్రంథి నుండి రక్తం చాలా ఎక్కువగా పోతోంది. వెంటనే వారతనికి మరో గొట్టం వేసి, తిరిగి

వైట్‌ఫీల్డులోని ఆస్పత్రికి పంపించారు. అప్పట్లో ఆ ఆస్పత్రి చాలా చిన్నది. అక్కడ ఉన్న ఒకే ఒక్క రోగి జాన్ హిస్లాప్! ఆయన వార్డు మధ్యగా ఉన్న పక్కమీద పడుకుని ఉన్నారు. ఆయనకు తోడుగా ఎవరూ లేరు. "మిమ్మల్ని ఎవరు చూసుకుంటున్నారు?" అని అడిగాను. "స్వామే నన్ను కనిపెట్టి చూస్తున్నారు" అని ఆయన జవాబిచ్చారు. "అది సరే, అర్ధరాత్రిపూట ఏదైనా అవసరమైతే చూసేందుకు ఎవరూ లేరా?" అని మళ్ళా అడిగాను. "స్వామి నాతో ఉంటారు." నేనేమి అడిగినా ఆయన జవాబు అదే! స్వామిమీద ఆయనకున్న విశ్వాసం, భక్తి ఎలాంటివో చూడండి!

నేనాయనను పరీక్షించాను. ఆయన ప్రోస్టేట్ గ్రంథి వాచింది. ఆపరేషన్ చేయాలంటే కొన్ని సమస్యలున్నాయని చెప్పాను. అందుకాయన "ఏమీ ఫరవాలేదు, మీరు చెయ్యండి. స్వామే అన్నీ చూసుకుంటారు" అన్నారు. ఆయన విశ్వాసం నాకు ధైర్యాన్నిచ్చింది. హిస్లాప్‌కు ప్రోస్టేట్ గ్రంథి ఆపరేషన్ పూర్తి చేశాను. స్వామిదయవల్ల ఆయనకు నయమైంది. స్వామితో నా పరిచయం అలా జరిగింది.

ఆ తరువాత ఒక్కరోక్కరుగా స్వామి చాలామంది ప్రముఖులను నావద్దకు పంపారు. ముందుగా వి.కె. నరసింహన్‌ను పంపారు. తరువాత వైస్ ఛాన్సలర్‌గా పనిచేసిన ప్రొఫెసర్ సంపత్ వచ్చారు. ఆయనకు ప్రోస్టేట్ కేన్సర్. కొందరు ఆయనకు వైద్యం చేయబోయి పరిస్థితిని మరింత జటిలం చేశారు. కల్నల్ జోగారావు తీసుకొచ్చి ఆస్పత్రిలో చేర్చే సమయానికి ఆయన పరిస్థితి విషమంగా ఉంది. ఎక్స్‌రే తీసి చూస్తే ఊపిరితిత్తులలో పెద్దపెద్ద మచ్చలుగా కేన్సర్ కనిపించింది. అంటే రక్తంద్వారా కేన్సర్ ఛాతీలోనికి పాకిందన్నమాట. ఆయనకు సెయింట్ ఫిలోమినా ఆస్పత్రిలో ఆపరేషను చేశాను. మేము

చేయగలిగిందంతా చేశాము. కానీ, స్వామిదయవల్ల అద్భుతం జరిగింది. నెల తిరిగేసరికే ఆయన ఊపిరితిత్తుల్లో కేన్సర్ పూర్తిగా మాయమైంది.

ఆ తరువాత మూత్రకోశ కేన్సర్ తో బాధపడుతున్న రాజారెడ్డిగారి తల్లి వచ్చారు. ఆమె తనకు ఆపరేషన్ వైట్ ఫీల్డ్ ఆస్పత్రిలోనే జరగాలని కోరారు. ఆమెకు 78 ఏళ్ళుంటాయి. స్థూలకాయురాలు. దాదాపు నాలుగు గంటలు పట్టిన ఆ ఆపరేషన్ లో డాక్టర్ హెగ్డే, డాక్టర్ రాజేశ్వరి నాకు సహాయకులుగా ఉన్నారు. ఆపరేషన్ చేస్తున్నంతసేపూ నాకు చేతులు వణుకుతూనే ఉన్నాయి. ఎందుకంటే, అంతసేపూ స్వామి నా భుజాల మీదుగా తొంగిచూస్తూనే ఉన్నారు. ఆపరేషన్ కు నాలుగు గంటలు పట్టింది. అంతసేపూ స్వామి ఆపరేషన్ గదిలోనే ఉన్నారు. నే పడిన ఇబ్బంది ఏమిటో మీకర్థమై ఉంటుంది. స్వామి ఎదురుగా నిలుచుంటే మన పేరే మనం మరిచిపోతాం. అలాంటిది వారి సమక్షంలో ఆపరేషన్ చేయడమా?!

ఒక ఆదివారం మేమంతా వైట్ ఫీల్డ్ వెళ్ళాం. నేను మూడో వరుసలోనో నాల్గో వరుసలోనో కూర్చున్నాను. స్వామి మాదగ్గరికి వచ్చేకొద్దీ నా నాడి మరింత వేగంగా కొట్టుకోనారంభించింది. వారు నాకు కొద్దిగా విభూతి ఇచ్చి నా భార్య ఉన్నచోటకు వెళ్ళారు. ఆమెతో 'నేనీరోజు మధ్యాహ్నం మూడు గంటలకు మీ ఇంటికి వస్తున్నాను' అని చెప్పారు. ఆమెకు ఆశ్చర్యంతో మతి పోయింది. పక్కనే కూర్చున్నామె 'స్వామి మధ్యాహ్నం మూడు గంటలకు మీ ఇంటికి వస్తున్నానని చెప్తే, నోరావలించుకు చూస్తావేమిటి? అప్పుడే పది గంటలైంది. ఇంకా ఇక్కడే కూర్చున్నావా!' అని నా భార్యను హెచ్చరించింది. స్వామికి ఏవిధంగా స్వాగతం పలకాలో మాకేమీ తెలియదు. చాలాకాలంగా స్వామి భక్తులైనవారిని అడిగి ఏం చెయ్యాలో ఎలా చెయ్యాలో తెలుసుకున్నాం. స్వామికోసం ఎర్ర తివాచీ ఇంకా చాలా చాలా వస్తువులు సిద్ధం చేసి పెట్టుకున్నాం.

స్వామి మా ఇంటికి వస్తూనే ఎన్నోమార్లు మా ఇంటికి వచ్చినవారిలా నేరుగా మేడమీదకు వెళ్ళారు. మేము ఆ మేడమీద వాటాను కొత్తగా కట్టుకున్నాం. నా స్నేహితులు కొందరిని పిలవడానికి స్వామి అనుమతి

కోరాను. స్వామి, 'ఎవరైనా కొందరు డాక్టర్లను మాత్రమే పిలు' అని చెప్పారు. తరువాత వారు గుండె జబ్బుల గురించి ఉపన్యసిస్తూ, "నేను గుండె జబ్బులు రావడానికి ముఖ్యమైన కారణాలు మూడని చెప్తాను - హాద్రీ (తొందరపాటు), వాద్రీ (చింత), కద్రీ (కూర)" అని అన్నారు. ఆవిషయంమీదే వారు చాలాసేపు మాట్లాడారు. అంతలో మా అమ్మాయి, అల్లుడూ వచ్చారు. మా అల్లుడి తల్లికి రొమ్ము కేన్సర్ ఉంది. అందుకనే నేనతన్ని ప్రత్యేకంగా పిలిపించాను. పక్కటెముకల్లో ఒకటి బయటకు కనిపించేంతగా ఆమెకు రొమ్ము కేన్సర్ ముదిరిపోయింది. ఆమెను చెన్నైలో మా అమ్మాయి పనిచేస్తున్న ఓ ప్రముఖ కార్పొరేట్ ఆస్పత్రిలో చూపించారు. ఆమెను పరీక్షించిన కేన్సర్ వ్యాధి నిపుణుడు వ్యాధి బాగా ముదిరిపోయిందని, ఆపరేషన్ చేసే అవకాశం కూడా లేదని చెప్పాడు. బాగవాలన్న ఆశతో కీమో థెరపీ ఇచ్చి చూడడం తప్ప చేసేదేమీ లేదన్నాడు. ఆమెకు కేన్సర్ బాగా ముదిరిపోయిందన్న సంగతి తమకు తెలుసని చెబుతూ స్వామి ఒక లింగాన్ని సృష్టించారు. 'ప్రతి రోజూ సాయంత్రం ఈ లింగాన్ని నీటితో అభిషేకించి, ఆ నీటిని నీ తల్లికి తాగించు' అని స్వామి మా అల్లుడితో చెప్పారు. అమె ప్రొటెస్టెంట్ క్రిస్టియన్! పైగా నిష్ఠగల క్రిస్టియన్ ప్రీస్ట్ భార్యకూడా. అందువల్ల ఆమె ఒప్పుకుంటుందో లేదో అని మా అల్లుడు సందేహించాడు. కాని, స్వామి ఆమెకు విభూతికూడా ఇచ్చారు. ఆశ్చర్యంగా ఆమె లింగాన్ని అభిషేకించిన జలాన్ని నెల రోజులపాటు క్రమం తప్పకుండా సేవించింది. నెలరోజుల తరువాత ఆమెను పరీక్షించిన కేన్సర్ నిపుణుడికి ఆశ్చర్యంతో నోట మాట రాలేదు. ఆమెకు కేన్సర్ పూర్తిగా తగ్గిపోయింది! అంతేకాక, కొత్త చర్మం పెరిగి అంతకుముందులా పక్కటెముక బయటకు కనబడటం లేదు. ఇది జరిగిన కొన్నేళ్ళ తరువాత తన తల్లి ప్రశాంతంగా కన్ను మూసిందని మా అల్లుడు నాకు కబురు చేశాడు.

మరోసారి, వైట్ ఫీల్డ్ లోనూ ఇలాగే జరిగింది. స్వామి నాదగ్గరకు వచ్చి బెంగళూరులో ఉన్న మా ఇంటికి వస్తానని చెప్పారు. తనను నా కారులో

తీసుకెళ్ళమన్నారు. నాకు ఉన్నది సెకండ్ హ్యాండు కారు. పైగా కారు నడవటం నాకంత బాగా రాదు. నా భార్యకూడా మంచి డ్రైవరు కాదు. మొదటిసారి కారు నడిపినప్పుడే తిన్నగా వెళ్లి ట్రాఫిక్ కంట్రోలర్‌ను ఢీకొట్టిన ఘన చరిత్ర ఆమెది. అందుకని స్వామిని వారించే ప్రయత్నం చేశాను. చివరకు, కల్నల్ జోగారావును, శ్రీనివాస్‌ను వెంటబెట్టుకుని శ్రీ బలరామ్ స్వామిని కారులో తీసుకు వచ్చారు. మా ఆవిడ స్వామికోసం ప్రత్యేకంగా జీడిపప్పుతో కూర చేసింది. సమయానికి మా అమ్మాయిలుకూడా వచ్చారు. స్వామి ఎందుకో నా భార్యను 'మతిమరుపు ప్రొఫెసర్' అని పిలవడం ప్రారంభించారు. స్వామి ఆమెను ఆటపట్టిస్తున్నారనుకున్నాం. నా భార్య ఆరతి ఇవ్వడానికి అన్నీ సిద్ధం చేసి అగ్గిపెట్టె తేవడం మరచిపోయింది. స్వామి సృష్టించి ఇచ్చిన అగ్గిపెట్టెతో ఆరతి ఇచ్చాం. ఆమె అగ్గిపెట్టె మరచిపోయినందువల్లనే స్వామి ఆమెను 'మతిమరుపు ప్రొఫెసర్' అంటున్నారని అనుకున్నాం. కానీ, తరువాత తెలిసింది. స్వామికోసం ఎన్నో గంటలు శ్రమించి, శ్రద్ధగా తయారు చేసిన జీడిపప్పు కూరను ఆమె వంటింట్లోనే మరచిపోయింది. దాన్ని స్వామికి వడ్డించనే లేదు!

ఈమారు స్వామి మా ఇంటికి వచ్చిన సందర్భంలో తాము పుట్టపర్తిలో ఒక ఆస్పత్రి కట్టిస్తున్నట్లు చెప్పారు. సుమారు అరగంటసేపు ఆ ఆస్పత్రి ఎలా ఉండబోయేదీ వివరించారు. తరువాత 'మీరిద్దరూ నాతో వచ్చి పుట్టపర్తిలో మీ సేవలు అందించండి' అని చెప్పారు. వారు చెప్పినట్లే చేయాలని తీసుకున్న నిర్ణయంపై పునరాలోచన చేసే అవసరం ఏనాడూ రాలేదు.

నేను చికిత్స చేస్తున్న రోగులపై స్వామి తన కరుణా దృష్టిని సారించి వ్యాధి నయం చేసిన సందర్భాలు ఎన్నో ఉన్నాయి. వాటిలో మీకు ముందు శ్రీసాయి పాదుకా ట్రస్టు వ్యవస్థాపకులైన శ్రీ సుబ్రమణియం చెట్టియార్ కథ చెప్తాను వినండి. స్వామి ఆదేశం మేరకు నేను ఆయనను పరీక్షించాను. ఆయనకు ప్రోస్టేట్ కేన్సర్ ఉంది. అది మూత్రకోశానికి కూడా వ్యాపించింది. చెట్టియార్ 82 ఏళ్ళ వృద్ధుడు

కావడంచేత ఏమీ చెయ్యమంటారని స్వామినే అడిగాను. 'ఏమీ చెయ్యకు' అన్నారు స్వామి. ఆయన మరో ఏడేళ్ళు బ్రతికారు. ఆ ఏడేళ్ళు స్వామి దయవల్ల ఆయనకున్న సమస్యలేవీ ఆయనను బాధించలేదు!

నా వృత్తిలో ఇలాంటి అద్భుత ఘటనలు ఎన్నో జరిగాయి. అవన్నీ నా సామర్థ్యానికి మించినవి. అవి అలా జరగడానికి స్వామి కరుణే కారణం. అప్పగించబడిన పనిని అది మన స్వంతానికి చేస్తున్నట్లుగా ఎంతో శ్రద్ధతో, చిత్తశుద్ధితో చేయడమే భగవంతుణ్ణి సేవించడానికి ఉత్తమమైన మార్గమని నేను గట్టిగా నమ్మాను. రోగికి వచ్చిన వ్యాధి ఏమిటో నాకు అంతుబట్టనప్పుడు, నా చికిత్సవల్ల రోగికి ఏ ప్రయోజనమూ కనబడనప్పుడు 'రోగి బాధ్యతను నీవు తీసుకుని అతనికి చికిత్స నీవే చెయ్యి' అని స్వామిని ప్రార్థించటానికి నేనెన్నడూ వెనుకాడలేదు. తనకు సాధ్యమైనంతవరకు, రోగికి సహాయపడడానికి వైద్యుడు నిరాకరించరాదని స్వామి చేసిన ప్రబోధం నాకు ఎంతగానో తోడ్పడింది. ఇక్కడ సూపర్ స్పెషాలిటీ ఆస్పత్రిలో చికిత్సకోసం వచ్చేవారి పేదరికానికి అంతలేదు. కట్టిన చీర ఉతుక్కోకుండా ఆరేడు రోజులపాటు ఆ ఒక్క చీరతోనే గడిపే స్త్రీలను నేను చూశాను. అలాంటి పేదరికాన్ని నేను ప్రత్యక్షంగా చూశాను.

అలాంటివారికి ఈరకమైన చికిత్స లభించే చోటు ప్రపంచంలో మరొకటి లేదు. నిజమే. ఈ సందర్భంలో ఆల్‌ఫ్రెడ్ నోబెల్ మునిమనుమడు డాక్టర్ మైఖెల్ నోబెల్ ఓసారి నాతో ఏమన్నాడో చెప్తాను వినండి. ఆయన స్విట్జర్లాండ్‌లోని అతి పెద్ద ధర్మాసుపత్రితో సహా ప్రపంచవ్యాప్తంగా ఉన్న అనేక ధర్మాసుపత్రులను చూశాడు. కానీ, అత్యాధునిక చికిత్సను ఉచితంగా అందించే ఇటువంటి ఆస్పత్రిని మరెక్కడా చూడలేదన్నాడు. ఇక్కడ అత్యాధునిక చికిత్సలన్నీ ఉచితమే! అంటే ప్రపంచం మొత్తంమీద ఉచితంగా అత్యంత వ్యయంతో కూడిన అధునిక చికిత్స అందించే ఆసుపత్రి ఇదొక్కటే.

(రేడియో సాయి సౌజన్యంతో...)

తెలుగుసేత: వసంతభాను

జగదీశ్వరుని జయంతి

ఆ

దివి చతుర్వేది

ఋ

భగవాన్ శ్రీ సత్యసాయిబాబావారి జయంతి సందర్భముగా ప్రశాంతి నిలయములో అనేక ఆధ్యాత్మిక సాంస్కృతిక సేవాకార్యక్రమాలను నిర్వహించారు. నవంబరు 12 - 13 తేదీల మధ్య జరిగిన అఖండ భజన ఈ కార్యక్రమాలకు నాంది.

నవంబరు 16వ తేదీన సాయం వేళలో శ్రీ సుమీత్ తప్పు సాయికుల్వంట్ హాలులో సంకీర్తన చేశారు. తెలుగు కీర్తనతో బాబావారికి శతాధిక ప్రణామములు అర్పించి, తదుపరి హిందీలో కీర్తనలు ఆలపించారు.

నవంబరు 17వ తేదీన సాయంకాలం సాయికుల్వంట్ హాలులో ముద్దేనహళ్లి శ్రీ సత్యసాయి గ్రామ పాఠశాల విద్యార్థులు శ్రీరామ చరిత్ర ఘట్టాలను ప్రదర్శించారు. త్యాగరాజు, భద్రాచల రామదాసుల రచనల ఆధారంగా ఈ నాటికను రూపొందించారు. తుది ఘట్టములో రామదాస విరచితమైన 'ఓ రామ నీ నామమెంతో రుచిరా...' కీర్తనలోని భక్తి మాధుర్యాన్ని సభాసదులు ఆస్వాదించారు.

రథోత్సవం - శ్రీ సీతారామ కళ్యాణం

నవంబరు 18వ తేదీ ఉదయం సాయికుల్వంట్ హాలులో వేదమంత్ర ప్రవచనం తదుపరి గం 8.20 లకు శ్రీ సీతారాముల కళ్యాణోత్సవం జరిగింది. అనంతరం సీతారాముల విగ్రహాలను, వేణుగోపాల స్వామి విగ్రహాన్ని ఊరేగింపుగా తీసుకు వెళ్లి ప్రశాంతి నిలయం గోపుర ద్వారంవద్ద వేణుగోపాలస్వామి విగ్రహాన్ని రథంలో ఉంచి, నారికేళ ఫలాలను అర్పించి, మంగళహారతినిచ్చి, అక్కడినుండి గ్రామంలోని శ్రీ పెద్ద వెంకమరాజు కళ్యాణ మండపానికి తీసుకు వెళ్లారు.

అంతర్జాతీయ మహిళా దినోత్సవం

నవంబరు 19వ తేదీన ఉదయం సాయికుల్వంట్ హాలులో గం 8.30 లకు శ్రీ సత్యసాయి ఉన్నత విద్యాసంస్థ, అనంతపురం క్యాంపస్ విద్యార్థినులు

రుద్రం, మంత్రపుష్పం మరియు దుర్గా సూక్తంలను పఠించారు. శ్రీమతి చేతనారాజు భగవాన్ బాబా కాలాతీతులని, వారు మానవాకారంలో ఎన్నో సంవత్సరాలు మనమధ్య సంచరించడం, మనతో మాట్లాడడం, మనకు మార్గదర్శకత్వం వహించడం మానవాళి చరిత్రలోనే మహోన్నతమైన, పరమాద్భుతమైన ఘటనలు అని అన్నారు.

అనంతపురం క్యాంపస్ పూర్వ విద్యార్థిని, ప్రస్తుతం బెంగళూరు సి.ఎస్.ఐ.ఆర్.లో ముఖ్య శాస్త్రవేత్త అయిన డా॥ మాలతీ శ్రీనివాసన్ తాను సాయి కళాశాలలో విద్యార్థినిగా ఉన్న సమయంలో జరిగిన సంఘటనను వివరించారు. ఒక సందర్భములో అందరికీ లడ్డూ ప్రసాదాలు అందుతున్నాయని, భగవాన్ బాబావారి సర్వజ్ఞత్వానికి నిదర్శనంగా తనకు మాత్రము ప్రత్యేకముగా తాను కోరుకున్న ప్రసాదం అందాలని ప్రార్థించానని, స్వామి ఆవిధముగానే తనకు మాత్రమే తాను కోరుకున్న ప్రసాదాన్ని పంపించి వారి సర్వవ్యాపకత్వాన్ని, సర్వజ్ఞత్వాన్ని తాను గ్రహించేటట్లు చేశారు, అన్నారు.

శ్రీమతి మాధురీ నాగానంద్ ప్రసంగిస్తూ తాను షిరిడీ సాయిబాబా భక్తురాలిననీ, ప్రత్యక్ష దర్శన భాగ్యం కల్గించమని ప్రార్థించగా బెంగళూరులో భగవాన్ శ్రీ సత్యసాయిబాబావారి దర్శనం లభించింది అన్నారు. తైత్తిరియ ఉపనిషత్ వాక్యమైన 'మాతృదేవో భవ'ను ఉటంకిస్తూ శ్రీమతి నాగానంద్ భగవాన్ బాబా తమ మాతృమూర్తియైన శ్రీమతి ఈశ్వరమృపట్ల అపారమైన గౌరవాన్ని, ప్రేమాభిమానాలను చూపి సమాజములో మహిళలకు ఉండవలసిన ప్రాముఖ్యాన్ని మనందరం గుర్తించేటట్లు చేశారన్నారు.

ప్రముఖ రచయితగా సాయి భక్తులకు సుపరిచితమైన శ్రీమతి ఫిలిస్ క్రిస్టల్ సాయి

సర్వాంతర్యామి అనీ, సాయి అవతార లక్ష్మ సాధనలో మనవంతు కృషి చేయవలసిన ఆవశ్యకత ఉన్నదని అన్నారు. భగవాన్ బాబావారిపట్ల అనన్య భక్తితో వారు నిర్దేశించిన బాటలో నడవటం మనందరి కర్తవ్యం అన్నారు.

ఈ ప్రసంగాల అనంతరం అనంతపురం క్యాంపస్ విద్యార్థినులు సంకీర్తన చేశారు.

ఆనాటి సాయంకాలం శ్రీ సత్యసాయి ఈశ్వరమ్మ మహిళా సంక్షేమ ట్రస్టు అధికార బాధ్యతలను నిర్వహిస్తున్న శ్రీమతి మల్లికా శ్రీనివాసన్ ప్రసంగించారు. వీరు టాఫే కంపెనీకి ఛీఫ్ ఎగ్జిక్యూటివ్ ఆఫీసరు కూడా. వీరు భగవాన్ బాబావారి సందేశాలలోని అంశాలను ప్రస్తావిస్తూ మానవతా విలువలను ఆచరించడమే మహిళల కర్తవ్యమన్నారు. ఏనాటికీ సాయిని మరువకుండా వారితోనే ఉండాము అన్న ప్రతిజ్ఞతో ప్రసంగాన్ని ముగించారు.

అనంతరం, శ్రీ సత్యసాయి ప్రైమరీ స్కూలు బాలలు ఒక నృత్యరూపకాన్ని ప్రదర్శించారు. ఈ రూపకంలో భగవాన్ బాబావారు మానవాళిపట్ల చూపిన దివ్యానుగ్రహానికి కృతజ్ఞతలు అందించారు. భగవాన్ బాబావారి సందేశంలోని అంశాలను సందర్భోచితంగా ఈ రూపకములో పొందుపరిచారు. ఈ సందేశములో భగవాన్ బాబావారు తాము ప్రేమపూర్వకమైన ప్రార్థనకు తప్పక స్పందిస్తామని, తమ దేహము తమదికాదని, మానవాళికి చెందినదని అన్నారు.

ఈ కార్యక్రమానంతరం శ్రీమతి భాగ్యలక్ష్మీ సురేష్ కర్ణాటక సంగీత కచేరీ నిర్వహించారు. తదుపరి శ్రీమతి ఈశ్వరమ్మ మహిళా సంక్షేమ ట్రస్టు కార్యక్రమాల వీడియోను ప్రదర్శించారు.

నవంబరు 20వ తేదీ సాయంకాలం శ్రీ సత్యసాయి వరల్డ్ ఫౌండేషన్ ఛైర్మన్ డా॥ మైఖెల్ గోల్డ్స్టీన్ ప్రసంగించారు. సాయి ప్రబోధముల ఆధారముగా మన జీవితాలను ఉన్నతముగా తీర్చిదిద్దుకొని, సాయి అవతార లక్ష్మణుని సాధించడంలో ప్రగతి చూపాలన్నారు. ఒక పర్యాయం తాను భగవాన్ బాబావారి దృష్టితో ప్రపంచాన్ని ఎవరైనా వీక్షిస్తే ఎలా

ఉంటుందని అడిగానని, దానికి స్వామి సమాధానమిస్తూ “ఎవరైనా నా దృష్టితో ప్రపంచాన్ని వీక్షిస్తే వారికి గృహముయొక్క ఆవశ్యకతగానీ, దేహము యొక్క ఆవశ్యకతగానీ ఉండదు” అన్నారని శ్రీ గోల్డ్స్టీన్ చెప్పారు.

అంతర్జాతీయ యువజన కోఆర్డినేటర్ శ్రీ షిటూ చూడాసమ లండన్ బ్లూస్ బ్యాండుకు చెందిన శ్రీమతి డానా గిల్లెస్పీని సభాసదులకు పరిచయం చేస్తూ భగవాన్ బాబాతో శ్రీమతి గిల్లెస్పీకి కలిగిన దివ్యానుభవాన్ని ప్రస్తావించారు. శ్రీమతి గిల్లెస్పీ ఒక పర్యాయం జీవితమంతా పాడుతూ ఉండటంవలన కలిగే ప్రయోజనమేమిటని స్వామిని అడుగగా, స్వామి, “ఆ ఆట ఆడుతూ ఆనందంగా ఉండు” అన్నారని చెప్పారు. ఐకమత్యమే ప్రధానాంశముగా సంకీర్తన చేయుట స్వామి సందేశం అన్నారు శ్రీ చూడాసమ.

స్వామి ఇచ్చిన స్ఫూర్తితో రచించిన పాటలను శ్రీమతి గిల్లెస్పీ పాడారు. ప్రేమ, ఐకమత్యం వీరి విభావరికి ప్రధానాంశాలు. పాటలు పాడుతూ వివరణ ఇస్తూ, భగవాన్ బాబావారితో గడిపిన దివ్య క్షణాలను గుర్తు చేసుకుంటూ వీరు విభావరిని నిర్వహించారు. వివిధ మత విశ్వాసాలను అనుసరించేవారు సామరస్యంతో ఉండాలని, భగవంతుడు ఒక్కడే అని గ్రహించాలని వీరు కీర్తనలద్వారా తెలియజేశారు.

గురుమహిమ - స్నాతకోత్సవ నాటిక

స్నాతకోత్సవానికి ముందు రోజయిన నవంబరు 21వ తేదీ సాయం సమయంలో శ్రీ సత్యసాయి ఉన్నత విద్యాసంస్థ విద్యార్థులు ‘గురుమహిమ’ నాటికను ప్రదర్శించారు. సద్గురువు అంకిత భావం గల, భక్తి శ్రద్ధలు గల శిష్యులను క్లిష్ట సమయంలో ఆదుకుంటారన్న సత్యం ఈ నాటకంలో ప్రధానాంశం. అవతారపురుషులైన భగవాన్ శ్రీ సత్యసాయిబాబా వారిని గురువుగా ప్రగాఢముగా విశ్వసించే భక్తుల హృదయ మందిరాలను వారు ఏనాటికీ విడువరు అన్నది ఈ నాటిక సందేశం. ఈ నాటిక ప్రదర్శించే ముందు పరిశోధనలో ఉన్నత ప్రమాణాలు సాధించిన శ్రీ సత్యసాయి ఉన్నత విద్యాసంస్థ అధ్యాపకులు

ముగ్గురు సాయికృష్ణ పురస్కారాన్ని శ్రీ ఇందులాల్‌షా చేతుల మీదుగా అందుకున్నారు. ఫిజిక్స్ ప్రొఫెసర్ శ్రీ కె. వెంకటరమణయ్య, కామర్స్ విభాగంలో అసిస్టెంట్ ప్రొఫెసర్ శ్రీ ఎన్. శివకుమార్, సంస్కృత విభాగంలో అసిస్టెంట్ ప్రొఫెసర్ శ్రీ ఎన్. వేంకటేశ్ రావు ఈ పురస్కారాలను అందుకున్నారు.

స్నాతకోత్సవం

శ్రీ సత్యసాయి ఉన్నత విద్యాసంస్థ 30వ స్నాతకోత్సవాన్ని 2011 నవంబరు 22వ తేదీన సాయికుల్యంట్ హాలులో ఉదయం గం 10.30 లకు ప్రారంభించారు. ఈ విద్యాసంస్థ వ్యవస్థాపక ఛాన్సలర్ అయిన భగవాన్ బాబావారికొరకు సింహాసనాన్ని ఉంచారు. స్నాతకోత్సవ ముఖ్య అతిథి, పూర్వ వైస్ ఛాన్సలర్లు, ప్రస్తుత వైస్ ఛాన్సలర్, రిజిస్ట్రార్, అకెడమిక్ కౌన్సిల్ సభ్యులు సభా మండపాన్ని అలంకరించారు. వేద పఠనానంతరం వైస్ ఛాన్సలర్ ప్రొ॥ శశిధర్ ప్రసాద్ స్నాతకోత్సవాన్ని ప్రారంభించ మని దివ్య ఛాన్సలర్ బాబావారిని ప్రార్థించారు. అప్పుడు భగవాన్ దేహధారియై ఉన్న సమయంలో ఉచ్చరించిన 'ఐ డిక్లేర్ ది కాన్వొకేషన్ ఓపెన్' అన్న పదాలు వినపడ్డాయి. స్వామివారి స్వరము వినగానే సభాసదులు ఆనందం వ్యక్తం చేశారు.

భగవాన్ నిర్దేశించిన ఉన్నతమైన విలువలను పాటిస్తూ ఈ విద్యాసంస్థ ముందుకు సాగుతుందని ప్రొ॥ శశిధర్ ప్రసాద్ చెప్పారు. ముఖ్య అతిథిగా విచ్చేసిన ప్రొ॥ బలరామ్, డైరెక్టర్, ఇండియన్ ఇన్స్టిట్యూట్ ఆఫ్ సైన్సెస్, బెంగళూరును సభాసదులకు పరిచయం చేశారు. పట్టాలను అందుకునే విద్యార్థినీ విద్యార్థులు ప్రతిజ్ఞ చేసిన తరువాత ప్రతిభావంతులైన విద్యార్థినీ విద్యార్థులు బంగారు పతకాలను అందుకున్నారు. ముఖ్య అతిథి ప్రొ॥ బలరామ్ ప్రసంగిస్తూ, భగవాన్ బాబావారి మార్గదర్శకత్వంలో గత మూడు దశాబ్దాలుగా ఈ విద్యాసంస్థ అద్వితీయమైన ప్రగతి సాధించిందన్నారు. విద్యార్థులు అపజయాలకు వెలువక ముందుకు సాగాలి అన్నారు. కష్టించి పనిచేయడం, సృజనాత్మకత ఇవే విజయాన్ని అందించేవి అన్నారు.

వీరి ప్రసంగానంతరం భగవాన్ బాబా గతంలో ఇచ్చిన సందేశంయొక్క వీడియోను ఎల్‌ఇడి స్క్రీన్‌పై ప్రదర్శించారు. ఈ సందేశంలో భగవాన్ బాబా ఆత్మావలోకనంద్వారా విద్యార్థులు వారి యథార్థ తత్వాన్ని తెలుసుకోవాలని చెప్పారు. సైన్సుకు అనేక పరిమితులున్నాయని, యథార్థమైన జ్ఞానం సైన్సుకి అతీతమైనదని, ఆ ప్రజ్ఞానమే మనకు సృష్టి, స్థితి, లయములపై అవగాహన కలిగిస్తుందని చెప్పారు. ఆధ్యాత్మికత లేని సైన్సు ప్రయోజనకారి కాదు అన్నారు. విదేశాలను స్వర్గతుల్యముగా భావించే విద్యార్థుల విజ్ఞతను ప్రశ్నించారు. మాతృదేశాన్ని, మాతృమూర్తిని మరువకూడదన్నారు. జీవన యానములో ఎదురయ్యే కష్టనష్టాలను విద్యాధికులు ధైర్యముగా ఎదుర్కోవా లన్నారు. భారతదేశముయొక్క వైశిష్ట్యాన్ని విద్యార్థులు అర్థము చేసుకోవాలన్నారు. సోమరితనాన్ని వీడి ఆత్మసాక్షాత్కారమునకై దివ్యపథములో పయనించాలని భగవాన్ బాబా ఉద్బోధించారు. అనంతరం జాతీయ గీతాలాపన జరిగింది.

సూపర్ స్పెషాలిటీ హాస్పిటల్ వార్షికోత్సవం

నవంబరు 22వ తేదీన సాయంకాలం ప్రశాంతి గ్రామ్యందలి సూపర్ స్పెషాలిటీ హాస్పిటల్ 20వ వార్షికోత్సవాన్ని పురస్కరించుకొని హాస్పిటల్ సిబ్బంది సాయికుల్యంట్ హాలులో 'ప్రార్థించే హృదయాలు, సేవించే హస్తాలు' అన్న అర్థం వచ్చే వీడియో ప్రదర్శన ఇచ్చారు. వైద్యం వ్యాపారముగా మారిన సందర్భంలో ఉచిత వైద్య సేవలను అందించే సూపర్ స్పెషాలిటీ హాస్పిటల్ స్వామి సంకల్పముతో ఒక్క సంవత్సరంలోనే రూపుదిద్దుకుందని ఈ వీడియోలో వ్యాఖ్యానించారు. బీడుపొలం కొద్ది నెలలలోనే అత్యంత సుందర హర్మముగా రూపాంతరం చెందింది అన్నారు. తదుపరి మృదంగ విద్వాంసులైన కారైకుడి మణి తాళ వాద్య కచేరీని నిర్వహించారు.

భగవాన్ శ్రీ సత్యసాయిబాబావారి జయంతి

నవంబరు 23వ తేదీ భగవాన్ మానవాళి సముద్ధరణకై అవతరించిన సుదినం. ఎనిమిది దశాబ్దాలకు పైగా భగవాన్ మానవాభ్యుదయానికి

చేసిన కృషికి కృతజ్ఞతలు అర్పిస్తూ నవంబరు 23వ తేదీన ప్రపంచవ్యాప్తంగా సాయి భక్తులు ఆధ్యాత్మిక, సాంస్కృతిక, సేవా కార్యక్రమాలను నిర్వహించారు. ఆరోజు ఉదయం భగవాన్ సమాధిని రంగురంగుల పూలతో, పుష్పగుచ్చాలతో అలంకరించారు. భగవాన్ బాబావారికొరకు రజిత సింహాసనాన్ని ఏర్పాటు చేశారు. ఉదయం గం 9 లకు సాయి విద్యార్థుల 'గురువందనం'తో కార్యక్రమం ప్రారంభమయింది. ముఖ్య అతిథిగా విచ్చేసిన తమిళనాడు గవర్నర్ శ్రీ కె. రోశయ్య, ఇతర ప్రముఖులు పూలదండలను సమాధి చెంత ఉంచి ప్రణామములనర్పించారు. విద్యార్థుల కార్యక్రమం తర్వాత మల్లాది సోదరులు సంగీత కచేరీని నిర్వహించారు.

తదుపరి శ్రీ సత్యసాయి సేవాసంస్థల దేశీయ అధ్యక్షులు శ్రీ వి. శ్రీనివాసన్ తమ ప్రసంగంలో ముందు సేవకులమై తరువాత నాయకులం కావాలన్నారు. భగవాన్ బాబావారు నిర్దేశించిన సూత్ర నియమావళి ప్రకారమే శ్రీ సత్యసాయి సెంట్రల్ ట్రస్టు పనిచేస్తున్నదన్నారు. వీరి అభ్యర్థన మేరకు ట్రస్టు కార్యక్రమాల వార్షిక నివేదికను గవర్నర్ గౌ॥ కె. రోశయ్య విడుదల చేశారు. శ్రీ శ్రీనివాసన్ ట్రస్టు చేపట్టనున్న వివిధ కార్యక్రమాలను వివరించారు. మరిన్ని మొబైల్ హాస్పిటళ్ళ నిర్వహణ, శ్రీ సత్యసాయి పాఠశాలలకు సహాయాన్ని అందించడం, సాయి హాస్పిటల్స్ కు ఆధునిక వైద్య పరికరాలను సమకూర్చడం, శ్రీ సత్యసాయి ఉన్నత విద్యాసంస్థలో పరిశోధనలకు సంబంధించి వనరులను సమీకరించడం, డిజిటల్ విధానములో పత్రాలను, పుస్తకాలను, పత్రికలను భద్రపరచడం, సౌత్ ఇండియన్ క్యాంటీన్ ఆధునికీకరణ, ఉపాధ్యాయ శిక్షణా కార్యక్రమానికి సహాయాన్ని అందించడం, విద్యావాహిని పథకాన్ని అభివృద్ధి చేయటం ట్రస్టు చేపట్టిన కార్యక్రమాలలో కొన్ని అన్నారు శ్రీనివాసన్.

ముఖ్య అతిథి శ్రీ రోశయ్య ప్రశాంతి నిలయాన్ని మధురతోనూ, అయోధ్యతోనూ పోల్చారు. వీరి ప్రసంగానంతరం భగవాన్ దివ్య సందేశంయొక్క రికార్డును వినిపించారు. ఈ సందేశములో భగవాన్

బాబా ప్రాచీన కాలములో ప్రజలు త్యాగాన్ని, ప్రేమను పాటిస్తూ, సత్యాన్ని అనుసరిస్తూ, దివ్యత్వాన్ని అనుభవించేవారని, ఈ తరమువారుకూడా ఆ మార్గాన్నే అనుసరించాలన్నారు. కష్ట సుఖాలపట్ల సమ భావముతో ఉండాలన్నారు. పాండవులు భగవంతునికి ప్రథమ స్థానాన్ని, ప్రపంచానికి రెండవ స్థానాన్ని, తమకు చిట్టచివరి స్థానాన్ని ఇచ్చేవారని, వారు ఆ ఆదర్శాన్ని పాటించడంవలన వారికి భగవత్ సాన్నిధ్య భాగ్యం లభించిందన్నారు.

ఉదయం 11 గంటలకు మంగళహారతి ఇచ్చారు. ఆరోజు ఉదయం, మధ్యాహ్నం భక్తులకు ఉపాహారమూ, భోజనమూ ప్రసాదంగా లభించాయి.

ఉయ్యాలోత్సవం

సాయికుల్యంత్ హాలులో నవంబరు 23వ తేదీ సాయంసమయంలో వివిధ వర్ణముల పూలమాలలతో అలంకరించిన వెండి ఊయలలో భగవాన్ బాబావారి చిత్రపటాన్ని ఉంచగా భక్తులు సంకీర్తన చేశారు. ఆ సమయంలో ఎల్ ఇడి స్క్రీన్ పై గతంలో జరిగిన ఉయ్యాలోత్సవ వీడియోలను ప్రదర్శించారు. ముందుగా మేండొలిన్ వాద్యకారులు శ్రీ యు. శ్రీనివాస్, శ్రీ యు. రాజేష్ త్యాగరాజ కృతులను వాయిచి, 'శంకరా శివశంకరా' భజన పాట వాదనతో కార్యక్రమాన్ని ముగించారు. తదుపరి గజల్ భజన కీర్తనకారునిగా భక్తులకు పరిచయమైన శ్రీ అనూప్ జోలోటా కొద్దిసేపు ప్రసంగించారు. తాను 10 ఏళ్ళ వయస్సులో 48 సం॥ల క్రితం లక్నోలో భగవాన్ బాబావారిని దర్శించుకున్నానని, భగవాన్ బాబా సంకీర్తనలోని మెలకువలుకూడా తనకు చెప్పేవారని అన్నారు. వారి ఆశీర్వాదముతో 'షిరిడీ కే సాయిబాబా' చిత్రములో మహమ్మద్ రఫీ వంటి ప్రఖ్యాత గాయకులతో పాడే అవకాశం లభించిందని అన్నారు. దాదాపు 75 ని॥ల పాటు వీరి కార్యక్రమం కొనసాగింది. షిరిడీ సాయిబాబా చిత్రంలోని 'సాయిబాబా బోలో' పాట భక్తులను ఉత్సాహపరిచింది. అనంతరం భజన కొనసాగింది. చివరగా భగవాన్ బాబావారి స్వరములో 'సుబ్రహ్మణ్యం సుబ్రహ్మణ్యం' పాటను భక్తులు విన్నారు.

✽

భగవాన్ బాబావారి దివ్యాశీస్సులతో సాయి సంస్థలు అందించే అమృతకలశం దీనజనుల పాలిట అక్షయ వర ప్రసాదం. గ్రామములో సాయిసంస్థల కార్యకర్తలు సమష్టిగా, తమ శక్తిననుసరించి అమృత కలశముల సంఖ్య నిర్ణయించుకుని, అందుకు యోగ్యులైన నిరుపేద కుటుంబములను ఎంపిక చేసుకుంటారు. ప్రతి నెలా మొదటి వారం ఆ కుటుంబాలకు అమృతకలశం అందజేస్తారు.

ప్రతి అమృత కలశంలోనూ ఉండే దినుసులు 10 కేజీల బియ్యం, 1 కేజీ కందిపప్పు, 1 కేజీ వంట నూనె, ఒక కేజీ బెల్లం లేక చక్కెర, ఒక కేజీ గోధుమ పిండి, ఒక కేజీ అటుకులు, తగినంత చింతపండు తదితర పోపు సామాన్లు, ఒక బట్టల సబ్బు, ఒక స్నానం సబ్బు, ఒక తలనూనె సీసా, ఈ సరుకుల పేకట్లు ఒక గట్టి ప్లాస్టిక్ సంచీలో ఉంచి, ప్రతి నెలా వాళ్ళ గుమ్మం దగ్గరకు వెళ్ళి అందించడం జరుగుతుంది. దీనితోపాటు తగినంత సమయం తీసుకుని ఆ కుటుంబ సభ్యులకు ఆత్మవిశ్వాసం, దైవభక్తి, నైతిక విలువలపట్ల విశ్వాసం కలిగే మంచి ప్రబోధాలు చేయడం జరుగుతుంది. అలాగ ఆ కుటుంబాలకు వారి కష్టములు గట్టెక్కింపవరకు ఎన్ని సంవత్సరాలైనా ప్రతి నెలా అమృతకలశాలు అందిస్తారు.

ఉదాహరణకు, శ్రీకాకుళం జిల్లా కాశీబుగ్గ గ్రామంలో కుమారి పాత్రో అనే మహిళ భర్త తన కుటుంబాన్ని అప్పులపాలు చేసి దీర్ఘవ్యాధితో మరణించేడు. ఆమె 10 సం॥లు, 13 సం॥లు వయస్సున్న కుమార్తెలతో నిరాశ్రయ స్థితిలో ఉండగా సత్యసాయి సంస్థ తమ అమృత కలశం లభిదారిణిగా నమోదు చేసుకున్నారు. గత మూడున్నర సం॥లుగా ఆమె కుటుంబమునకు మరొకొన్ని సహాయాలుకూడా అందించి ఆదుకున్నారు.

ఇటీవల ఆమె, “స్వామి అనుగ్రహంవల్ల, మీ సహాయ సహకారాలవల్ల మేము మానసికంగా తేరుకుని పనిపాట్లు చేసుకుంటున్నాము. నా పిల్లలిద్దరికీ సాయి భక్తులైన బట్టల దుకాణం యజమాని తగిన జీతంతో ఉద్యోగాలిచ్చేరు. స్వామి దయవల్ల మా కష్టాలు గట్టెక్కాయి. ఈ నెలనుంచీ మాకిచ్చే అమృత కలశాలను మరొక నిరుపేద కుటుంబానికి అందించండి” అంటూ సవినయంగా విన్నవించింది.

ఆ కుమారి పాత్రో ఈనాడు తన పిల్లలతో సహా సాయి సంస్థల కార్యకలాపాలలో భక్తి ప్రపత్తులతో పాల్గొంటుంది. ఇది ఒక అమృత కలశం కథ. మన రాష్ట్రంలో ప్రతి నెలా 8,100 మంది పేద ప్రజలు అమృత కలశాలద్వారా లభి పొందుతున్నారు. ఆ సాయి


భగవానుని కటాక్షంవల్ల దేశవ్యాప్తంగా ఇటువంటి సత్పరిణామ గాథలెన్ని జరిగేయో, ఇంకా ఎన్ని జరుగనున్నాయో!

మొబైల్ హాస్పిటల్స్

2011 నవంబరు 24వ తేదీన శ్రీ సత్యసాయి సేవాసంస్థ, ఆంధ్రప్రదేశ్ విభాగము ఏడు క్రొత్త మొబైల్ హాస్పిటల్స్ను ప్రవేశపెట్టింది. ఈ సందర్భముగా సాయికుల్యంత్ హాలులో ఆంధ్ర రాష్ట్ర సాయి సంస్థల అధ్యక్షులు శ్రీ ఎస్.జి. చలం మాట్లాడుతూ, ఈ మొబైల్ హాస్పిటల్స్లో అత్యంత అధునాతనమైన సౌకర్యాలు ఉన్నాయన్నారు. ఈ మొబైల్ హాస్పిటల్స్ విశాఖపట్టణం, తూర్పు గోదావరి, పశ్చిమ గోదావరి, కృష్ణా, వైఎస్సార్ కడప, మహబూబ్ నగర్, హైదరాబాద్ జిల్లాలలోని పల్లె ప్రజలకు సేవలందిస్తాయని చెప్పారు. శ్రీ సత్యసాయి సెంట్రల్ ట్రస్టు సభ్యులు ఈ మొబైల్ హాస్పిటల్స్ను లాంఛనంగా ప్రారంభించారు.

- ఆర్. లక్ష్మణరావు, రాష్ట్ర సేవాదళ్ సమన్వయకర్త

ఏది త్యాగం?



బుద్ధుడు ఎప్పుడూ త్యాగమును గురించి, కోరికలను అరికట్టడం గురించి బోధిస్తుండేవాడు.

ఒకసారి అతని శిష్యులు, “స్వామీ! మీరు మీవద్ద ఒక డమరుకమును పెట్టుకొని వున్నారు. అది ఎందుకు? దానిని ఎప్పుడు మ్రోగిస్తారు?” అని ప్రశ్నించారు.

“ఎవరు పరిపూర్ణ త్యాగముతో నావద్దకు వస్తారో ఆనాడు ఈ డమరుకమును మ్రోగిస్తాను” అన్నాడు బుద్ధుడు.

ఈ వార్తను విన్నాడు ఒక ధనికుడు. తానే గొప్పత్యాగి అని బిరుదు పొందాలని ఆశించాడు.

ఆ ధనికుడు ఏనుగులపై ధనము, ఇంకా కొన్ని వస్తువులను తీసుకొని వస్తున్నంతలో దారిలో ఒక ముసలమ్మ, “నాయనా! నాకు ఆకలిగా ఉంది. ఏమైనా పెడతావా?” అని అడిగింది.

ఆ ధనికుడు ఒక దానిమ్మ పండును ఆ ముసలమ్మకు ఇచ్చాడు.



ఆ ముసలమ్మ ఆ దానిమ్మపండును పట్టుకొని బుద్ధునివద్దకు వచ్చింది.

అంతకు పూర్వమే ధనికుడు బుద్ధుని సన్నిధిలో తాను తెచ్చిన వస్తువాహనములను, ధనమును పెట్టి ఎప్పుడు డమరుకము మ్రోగుతుందో అని వేచియున్నాడు.

ముసలమ్మ వణుకుతున్న చేతులతో అలసిపోయి మెల్లగా వచ్చి దానిమ్మపండుని బుద్ధునికి సమర్పించింది.



వెంటనే బుద్ధుడు డమరుకమును మ్రోగించాడు.

ధనికుడు ఆశ్చర్యముతో బుద్ధుని ప్రశ్నించాడు: “స్వామీ! ఇంత చిన్నపండు ఇచ్చినందులకా



ఏది త్యాగము?” దానికి బుద్ధుడు, “అయ్యా! త్యాగము పరిమాణం మీద ఆధారపడి ఉండదు, సమర్పించే సమయమున ఉండే భావము మీద ఆధారపడి ఉంటుంది. నీవు ధనము, బంగారము ఇవ్వడములో గొప్పతనం లేదు. కాని, ఆకలిగొన్న ఆ ముదుసలి తాను తినకుండా తన గురువునకు ఆ పండును అర్పించింది. తన ప్రాణమునుకూడా లెక్క చెయ్యలేదు. త్యాగము అనగా మనకు ఏది ప్రీతికరమో, ఏది ప్రధానమో దానిని అర్పించుటయే” అన్నాడు.

- బాబా

డమరుకము మ్రోగించారు! ఎంతో డబ్బు, వస్తువాహనములను తెచ్చి ఇచ్చుట త్యాగము కాదా!

చిత్రరచన: బి.వి. సత్యమూర్తి

‘హృదయం సమర్పయామి’

మనము “అంగ పూజ” అని చేస్తుంటాము. “నేత్రం సమర్పయామి” అనగా “నా దృష్టిని నీకే అర్పితము చేస్తున్నాను, అన్యవిషయములందు ప్రవేశపెట్టను” అని దీని అంతరార్థము. అయితే, “నేత్రం సమర్పయామి” అని చెబుతూ పుష్పమును వేస్తున్నారు. నేత్రమని చెప్పేది, పుష్పమును వేసేది - దగా చేస్తున్నారు! చెప్పడం ఒకటి, చేయడం మరొకటి. వీరు భక్తులు కారు. “మనస్యస్యత్ వచస్యస్యత్, కర్మణ్యస్యత్ దురాత్మనాం.” ఇంక, “హృదయం సమర్పయామి” అంటే “ఈ హృదయము నీదే స్వామీ, నాది కాదు. ఈ హృదయము ఒక సింగిల్ చైర్; ఇది డబుల్ సోఫా కాదు, మ్యూజికల్ చైర్ కాదు. ఇందులో నీవు కూర్చున్న తరువాత మరెవ్వరికీ స్థానం లేదు. తల్లి, తండ్రి, భార్య, భర్త, గురువు... ఎవరైనా సరే, నీ ముందు నిల్చేవలసిందే. నాలోపల ఉండవలసినవాడవు నీవే” అని ప్రతిజ్ఞ చేయడం. కానీ, ఈ సింహాసనముపైన క్షణక్షణమూ ఎంతోమంది వచ్చి కూర్చోని పోతున్నారు. ఇది మ్యూజికల్ చైర్ గా తయారైనది. ఇలాంటి హృదయంలో పరమాత్ముడు ప్రవేశించడు. ఒక పుష్పాన్ని భగవంతునకు అర్పితము చెయ్యాలంటే అందులోని పురుగులను తీసి, పరిశుద్ధమైన పుష్పాలను పరమాత్ముకు అర్పించాలి. ఇది పూజావిధానము. అదేవిధముగా, హృదయకమలముపై చేరిన కామ, క్రోధ, లోభ, మోహ, మద మాత్సర్యములనే పురుగులను తీసివేసి, ప్రేమ అనే జలముతో కడిగి, పరమాత్ముకు అర్పించాలి. “శుద్ధోదక స్నానం సమర్పయామి” అంటాము. శుద్ధోదకమంటే పవిత్ర జలము. “పవిత్రమైన జలముతో నీకు స్నానము సమర్పిస్తున్నాను”ని దీని అర్థము. పరిశుద్ధమైన జలమంటే స్వాధ్యరహితమైన ప్రేమ. ‘దీనివల్ల యీ ఫలం లభిస్తుంద’న్న భావముతో కాకుండా దైవానికి ప్రీతికరమైనదనే భావముతో చేస్తే ఇది పరిశుద్ధమవుతుంది.

- బాబా

(Deemed to be University)

Vidyagiri, Prasanthi Nilayam - 515 134, Anantapur District, Andhra Pradesh, India

Ph: +91 8555 287239 Fax: 286919

Website: www.sssihl.edu.in E-mail: registrar@sssihl.edu.in

Admissions Notice

Admissions for the Academic Year commencing from 1st June 2012 will be made for the following Undergraduate, Postgraduate and Professional Programmes:

Programmes offered for men: B.A., B.A.(Hons) & B.Sc.(Hons) in Economics; B.Sc.(Hons) in Mathematics, Physics, Chemistry, Biosciences (leading to Postgraduate Programmes in respective subjects) and B.Com.(Hons); B.B.M. and B.C.A.; M.A.(Economics), M.Sc.(Nanoscience & Nanotechnology); M.B.A., M.B.A.(Finance), M.Tech.(Computer Science) and M.Tech.(Applied Optics).

Programmes offered for Women: B.A., B.Com.(Hons), B.B.M., B.Sc.(Home Science), B.Sc.(Hons) in Mathematics, Physics, Chemistry, Biosciences; B.Ed., M.A.(English), M.A.(Telugu), and M.Sc.(Food Science & Nutrition) / M.Sc.(Food Technology).

Eligibility for Admissions:

Undergraduate Programmes [BA / BA(Hons) / B.Sc. / B.Sc.(Hons) / B.Com.(Hon) / BBM / BCA]: 10+2 pattern of study/Intermediate. Minimum marks required in X Std. examinations is 60% in aggregate and 55% in General English. Candidates should have taken their final year +2 / Intermediate qualifying examination before the date of Admission Test. In the case of candidates who have appeared for XII / +2, their marks in the previous years (X or XI Std) should not be less than 60% in aggregate and 55% in General English.

For BBM: The admissions test will evaluate verbal skills, numerical skills and reasoning skills.

For BCA: Candidates should have Mathematics as one of the subjects of study in their XI/XII standards, should have studied Algebra, Geometry, Calculus and basics of Statistics in their formal education at +2 level. The admissions test will evaluate verbal skills and knowledge in Mathematics.

Note: Separate application form is to be submitted for each programme of study.

Postgraduate Programmes [M.A.(Economics) / M.A.(English) / M.A.(Telugu) / M.Sc.(Food Science & Nutrition) / M.Sc.(Food Technology)]: A First class (minimum of 60% marks in aggregate in all the three years of study) in respective degrees with 50% in General English.

For M.Sc.(Food Science & Nutrition) / M.Sc.(Food Technology), candidates of B.Sc.(Biosciences) / B.Sc.(MPC) are also eligible to apply.

For M.Sc.(Nanoscience and Nanotechnology) Programme, candidates of B.Sc.(Physics) / B.Sc.(Biosciences) / B.Sc.(Chemistry) background are eligible to apply.

For M.A.(Economics) Programme, candidates of B.A. / B.A.(Hons) in Economics or B.Com./ B.Com.(Hons) background are eligible to apply.

Professional Programmes [MBA / MBA(Finance) / M.Tech.(Computer Science) / M.Tech.(Applied Optics) / B.Ed.]: A First class (minimum of 60% marks in all examinations of the course) Bachelor's degree or a Postgraduate degree with 50% marks in General English in the first undergraduate degree examination. In case of the candidates who have not received the marks statements of the final year of the Bachelor's degree examination, their marks in the previous years/semesters should not be less than 60% in aggregate and 50% in General English.

For M.B.A./M.B.A.(Finance): Candidates of Technical Courses like B.E., B.Tech., B.Pharma., B.Sc.(Agri) etc. are exempted from the minimum requirement of 50% marks in General English.

For M.Tech.(Computer Science): A First class both in the Bachelor's degree and M.Sc.(Mathematics) / M.Sc.(Physics) / M.Sc.(Computer Science) / M.C.A. or first class in B.E.(Computer Science) / B.Tech. (Computer Science) levels of examination with Computer Science background. Further the candidates should have formally undergone the following courses: Artificial Intelligence, Computer Networks, Computer Organisation & Architecture and Database Systems.

For M.Tech.(Applied Optics): A First class both in the Bachelor's degree and M.Sc.(Physics) or first class in B.E. / B.Tech. levels of examination with a background in Optics and Electromagnetic Theory.

For B.Ed.: The admissions test will evaluate General English and two methodology subjects based on the subjects studied at the undergraduate/postgraduate programmes.

Candidates applying for the above Postgraduate and Professional programmes should complete their final year/semester qualifying examination before 30th May 2012. Admissions are made as per the guidelines issued by the Govt. of India and UGC with regard to Reservation of seats for SC/ST candidates. Further, SC/ST candidates are entitled to a relaxation in the eligibility criterion of 5% marks.

Note: Eligible candidates will be short-listed by the Institute based on the marks in the qualifying examinations and will be called for the Admissions Test.

Admission to all the above programmes will be on the basis of a Written Admissions Test followed by an Interview which will be held in 3rd and 4th weeks of April 2012, at **Prasanthi Nilayam, Andhra Pradesh.**

The application form along with Information Handbook will be available from **1st of November 2011 to 25th of January 2012.** The last date for receipt of duly filled-in application forms is **31st of January 2012.**

Interested candidates may apply to the **Registrar, Sri Sathya Sai Institute of Higher Learning, Vidyagiri, Prasanthi Nilayam - 515 134, Anantapur District, A.P.** along with I.P.O. or Bank Draft for Rs.100/-. The Bank draft should be drawn in favour of **Sri Sathya Sai Institute of Higher Learning**, payable at **SBI, Prasanthi Nilayam/Puttaparthi.** Since the application forms are different for Undergraduate, Postgraduate and Professional programmes, candidates must indicate clearly the details of course/subject of study for which they seek admission in the requisition letter.


The name and complete postal address along with programmes for which application form is required should be clearly stated in Block letters on the reverse of the IPO/DD and also in the requisition letter.

Alternatively, candidates may visit the Institute website, www.sssihl.edu.in for applying through the online application portal.

Registrar



ఉయ్యాలలూగుమా శ్రీ సత్యసాయి! ఆత్మదోలికలూగు ఆనందదాయి!



వేణుగోపాలస్వామి రథోత్సవం



మహిళా దినోత్సవ కార్యక్రమం



గౌ॥ కె. రోశయ్యగారి ప్రసంగం



శ్రీ సత్యసాయి ఉన్నత విద్యాసంస్థ 30వ స్నాతకోత్సవం



సంపూర్ణ శరణాగతి

“యోగము వద్దు, తపస్సు వద్దు, శక్తిలేక ఏ ఇతర సాధనలూ చేయకపోయిననూ సరే! చిత్తమును నాకర్పించి శరణుజొచ్చితివా, నిన్ను సమస్త పాపములనుండి విముక్తుని చేస్తాన”ంటున్నాడు భగవంతుడు... వాల్మీకి ఎవ్వరి వంశమువాడు? నందుడు ఏ కులమున పుట్టె? ధ్రువుడెంత వయస్సు కలిగియుండె? విదురునకెంతటి వితరణ మతియుండె? తిమ్మనికెంత తెలివియుండె? కాబట్టి, శరణుజొచ్చిన చాలు. మనస్సును స్థిరముగా ఒక్క భగవంతునిపై మాత్రమే నిలిపి వస్తు ప్రపంచానికి దూరముగా ఉండిన చాలు. అలాగని ప్రపంచమునుండి పారిపోయి అడవుల చేరుట భక్తి కానేరదు. సంపూర్ణ శరణాగతి నొందినవానికి ఇతరమైన సంబంధములేవీ ఉండవు. బాధ, సుఖము, అను ద్వైత భావముండదు. నిరంతరము దైవ భావములో ఉన్నవానికి ద్వైత భావము ఎలా ఉంటుంది! చిత్తము భగవంతునికి అర్పితము చేయకుండా ఎన్ని ప్రాపంచిక ధర్మాలను పాటించినా ప్రయోజనం ఉండదని భక్తులు తెలుసుకోవడం ఎంతైనా అవసరం.

- బాబా

వార్షిక చందా: రూ॥ 60.00 (భారతదేశంలో)

రూ॥ 550 లేక \$13 లేక £9 (విదేశాలకు)

చందా ఒకటి, లేక రెండు, లేక మూడు

సంవత్సరాలకు స్వీకరింపబడును

